



# व्यावहारिक सभ्यता

लेखक

गणेशदत्त शर्मा 'इन्द्र'

सस्ता साहित्य मण्डल, नई दिल्ली

दिल्ली : लखनऊ : इन्दौर

प्रकाशक,  
मार्तण्ड उपाध्याय, मंत्री,  
सस्ता साहित्य मण्डल, नई दिल्ली ।

---

संस्कारण

१६२५ : २८००

१६२६ : २०००

१६२८ : १५००

१६२९ : २०००

१६३१ : २०००

१६३५ : २०००

१६४० : २०००

दाम

आठ आना

---

मुद्रक,  
एम० एन० ठुलल,  
फेडरल ट्रेड प्रेस,  
नया बाजार, दिल्ली ।

## प्रथम संस्करण की भूमिका

---

ऋग्वेद में लिखा है—

“इला सरस्वती मही तिस्रो देवीर्मया भुवः । वह्निः सीदंत्वस्त्रिधः॥”

अर्थात्—( इला ) मातृभाषा (सरस्वती) मातृसभ्यता और (मही) मातृभूमि (तिस्रः देवीः) ये तीन देवियां (वयोभुवः) कल्याण करनेवाली हैं । इसलिए तीनों देवियां (वह्निः) अन्तःकरण में (अस्त्रिधः) बिना भूले हुए ( सीदन्तु ) स्थित हों ।

तात्पर्य यह कि मातृभाषा, मातृसभ्यता और मातृभूमि से प्रत्येक मनुष्य का अगाध प्रेम होना चाहिए । यह वेद-वचन हमें मातृसभ्यता को सदा ध्यान में रखते हुए कार्य करने की आज्ञा देता है । यह मातृ-सभ्यता शब्द यहां बहुत विचार करने योग्य है । क्योंकि वेद का उपदेश किसी देश-विशेष के लिए नहीं है, बल्कि सारे संसार के लिए है । इसीलिए वेद ने सभ्यता के साथ ‘मातृ’ शब्द लगाकर उसे सीमाबद्ध कर दिया है । इसे हम चाहें तो “देशी-सभ्यता” कह सकते हैं । इससे स्पष्ट है कि प्रत्येक देश की सभ्यता अलग-अलग है और जो जिस देश का रहनेवाला है उसे अपने देश की सभ्यतानुसार अपना जीवन व्यतीत करना चाहिए ! यह वेद के उक्त उपदेश का अर्थ है । महात्मा गांधी ने



काल तो हमारे पतन का है। इसलिए हमें अपनी प्राचीन सभ्यता को ढूँढ़कर तदनुसार आचरण करना चाहिए। हम लोग विदेशी सत्ता में वर्षों से हैं, इसलिए हमने अपनी सभ्यता को भुलाकर उन्हींकी सभ्यता को अपना लिया है, यह ठीक नहीं है।

हमारा देश एक ऐसा देश है जो अपनी सभ्यता द्वारा ही उन्नति कर सकेगा। अन्य देशों के अनुकरण से हम सभ्य बन्नने के बजाय असभ्य हो जावेंगे। यूरोप की कई सभ्यतायें नष्ट हो गईं और हो जावेंगी, किन्तु हमारे देश की सभ्यता ज्यों-की-त्यों इस पतन के समय भी जीवित है। सब विद्वान् एक स्वर से इस बात को स्वीकार करते हैं कि “भारतवर्ष की जो सभ्यता आज से हजारों वर्ष पहले थी, लगभग वही आज भी है।”

हमारी सभ्यता हमारे ऋषि-मुनियों की घोर तपश्चर्या का सार है। फिर भला वह कैसे नष्ट हो सकती है—और किस प्रकार अनुपयोगी साबित की जा सकती है? परन्तु यह बात और है। हमें अपनी दृष्टि एकदम संकुचित भी नहीं कर लेनी चाहिए। जहां कहीं भी हमें अच्छी बातें दिखाई दें, उन्हें हम ग्रहण करें, यही सभ्यता का सबसे पहला और आवश्यक गुण है।

यजुर्वेद कहता है कि—

“भद्रं कर्णेभिः शृणुयाम देवा भद्रं पश्येमानभिर्यजत्राः ।

स्थिरैरङ्गैस्तुष्टुवांसस्तनूभिर्व्यशेमहि देवहितं यदायुः ॥

य० अ० १५ मं० २१ ।

अर्थात् कानों से अच्छी बातें सुनें, आंखों से सदा शुभ पदार्थों को ही देखें और अंगों-उपांगों द्वारा सदा शुभ कार्यों को करते रहें। मतलब यह कि हमारे शरीर का रोम-रोम सदा कल्याण-पथ का ही अनुगामी हो। यह हमारी प्राचीन सभ्यता का आदर्श है।

अभीतक इस विषय पर, मेरे विचार से, संस्कृत भाषा और बँगला भाषा को छोड़कर किसी अन्य देशीभाषा में एक भी पुस्तक नहीं है। इसी आवश्यकता को कुछ अंशों में पूर्ण करने के लिए यह हिन्दी में छोटा-सा प्रयास है।

एक बात यहां और कह देना उचित है। लोगों का प्रायः यह खयाल है कि “जो आदत या स्वभाव पड़ गया उसका छूटना असम्भव है।” यह विचार गलत है। आदत को छोड़ना असम्भव नहीं कष्ट-साध्य अवश्य है। इसलिए जरा विचार के साथ काम किया जाय तो सैकड़ों बुरी आदतें छूट जायँगी। एक दो बार की असफलता से निराश नहीं हो जाना चाहिए—

“योजनानां सहस्रान्तु शनैः गच्छेत् पिपीलिका।”

अर्थात्—अत्यन्त छोटा प्राणी चींटी भी अगर निरन्तर चलती रहे तो हजारों कोस चली जाती है। फिर भला हम तो मनुष्य हैं, क्या नहीं कर सकते ? इस मंत्र का अर्थ-सहित जप करते ही आपके शरीर में स्फूर्ति आ जायगी और एकदिन बड़े-से-बड़े काम को भी कर डालने का आपमें पुरुषार्थ होगा। इसलिए हिम्मत न हारिए और वर्षों के दोषों को पुरुषार्थ द्वारा नष्ट

कर दीजिए । यह तो है ही नहीं कि आपमें असंख्य असभ्यतायें भरी हुई हैं, या आप असभ्यता के भण्डार हैं ! यदि कुछ दोष हों भी तो उन्हें हटा देना एक पुरुषार्थी मनुष्य के लिए कोई बड़ी बात नहीं है ।

आगर (मालवा) }  
 वर्ष का प्रथम दिन }  
 सं० १९७६ वि० }

—गणेशदत्त शर्मा 'इन्द्र'



## छठे संस्करण की भूमिका

---

“सभ्यता” शब्द “संस्कृति” का पर्यायवाची शब्द है।

परन्तु संस्कृति और सभ्यता के अर्थ में थोड़ा-सा अन्तर है। इनमें कारण कार्य का सा संबंध है। अर्थात् संस्कृति का कार्य सभ्यता है। अंग्रेजी के कल्चर (culture) शब्द का पर्यायवाची शब्द संस्कृत भाषा में ‘संस्कृति’ शब्द है। संस्कार को गई शुद्ध वस्तु को संस्कृत कहा जाता है। और संस्कृत से संस्कृति का जन्म हुआ है। संस्कार हृदयपटल पर अंकित हुई उन बातों का नाम है, जो मन और वाणी आदि की शुद्धता के अभ्यास द्वारा उत्पन्न होते हैं। मानसिक और नैतिक विकसित बुद्धि का जब दूसरों के साथ व्यवहार होता है, तब इसी मर्यादा का नाम “व्यावहारिक सभ्यता” हो जाता है। सारांश यह कि सभ्यता संस्कृति का परिणाम या उससे उत्पन्न संतति है। अस्तु—

सभ्यता का भाव देशकालानुसार पृथक्-पृथक् होता है। जैसे पश्चिमी देशों में “मशीनों से काम लेना”; या ‘खाओ, पियो और मौज करो’ (Eat, drink and be merry) वाली सभ्यता है तो भारत की सभ्यता का तत्व स्वार्थ-परायणतारहित, समस्त प्राणियों की कल्याण-कामना कहा जा सकता है।

सभ्यता को मोटे-मोटे दो भागों में विभक्त किया जा सकता है। एक दैवी और दूसरी आसुरी। दैवी सभ्यता बाह्य और आन्तरिक दोनों उन्नति की विधायक है। इसमें आस्तिकता, अध्यात्मचिंतन और विश्वभावना होती है तो 'आसुरी' में प्रकृति की प्रधानता होने के कारण संकुचित जाति-भावना, धन-दौलत की लालसा, स्वार्थपरायणता और भौतिकता का बोलबाला रहता है। दैवी सभ्यता में यदि संसार के प्राणीमात्र के प्रति सद्भावना होती है तो आसुरी सभ्यता इसके विरुद्ध स्वार्थ और संकुचित भावना से युक्त होती है। पाश्चात्य देशवासी इसीमें अपनी सभ्यता की पराकाष्ठा मानता है कि—यथासंभव अपने स्वत्व और अधिकारों को स्थापित करके अपने भोगों की वृद्धि करे। वह सोचता है कि जो कुछ संसार में है वह उसके लिए है। मेरे लिए अच्छा मकान हो, उसमें ऐश्वर्य-सूचक सामान हों, सब सुख-भोग मेरे सामने हाथ जोड़े खड़े रहा करें। दूसरे लोग मेरा धन और शक्ति देखकर मान करें। मेरी जाति ही संसार के समस्त राष्ट्रों की अधिपति हो। संसार में एकमात्र मेरी ही जाति व्यापार करे, इत्यादि भावनाओं में पाश्चात्य सभ्यता की इतिश्री है। किन्तु भारतीय-सभ्यता ठीक इसके विपरीत है। वह चाहती है कि उसमें त्याग और कर्तव्य की प्रधानता हो।

एक समय वह था जब अमेरिका, अफ्रीका, यूरोप आदि महाखण्डों में भारतीय सभ्यता की वैजयन्ती फहराती थी। किन्तु आज समय ने पलटा खाया कि पश्चिमी देशों में सभ्यता का रूप

कैसा विकृत होगया है और यहां उसका बेरोक-टोक प्रचार हो रहा है । पर कोई यह न समझे कि हम अपने देश की सभ्यता को ही श्रेष्ठ सिद्ध करने के लिए दूसरे देशों की सभ्यता को बुरा कह रहे हैं, बल्कि आज तो पाश्चात्य विचारक भी अपनी सभ्यता से तंग आ रहे हैं । महात्मा गांधी के सिद्धान्तों की ओर उनका झुकाव इस बात को साबित करता है ।

देखा जा रहा है कि भारत धीरे-धीरे विदेशी सभ्यता को अपनाता जा रहा है । उसके सामने भी सभ्यता का अर्थ सुन्दर वेप-भूषा, अच्छे मकान, मोटर, साइकिल, रेल, तार, कल-कारखाने, जहाज, नहरें, वायुयान, सिनेमा, थियेटर, रेडियो इत्यादि ही होगया है । भौतिक बाह्याडम्बर को ही सभ्यता का रूप दिया जाने लगा है । लेकिन उसे यह खयाल रखना चाहिए कि वह भूल कर रहा है ।

हमारी इच्छा है कि भारत अपनी सभ्यता से विमुख न हो । वह अपनी संस्कृति को ही अपनावे । इसीमें इसका हित है । अपनी सभ्यता से विचलित भारत को सावधान होने का यही समय है । जबतक देश अपनी सभ्यता से प्रेम नहीं करेगा तबतक वह न तो उन्नति ही कर सकता है और न स्वराज ही ले सकता है ।

यह “पुस्तक” मैंने आज से बारह वर्ष पूर्व लिखी थी । “सस्ता साहित्य मण्डल” ने इसे प्रकाशित की । हिन्दी प्रेमियों ने इसे खूब ही अपनाया । संस्करण-पर-संस्करण निकले । अन्त में संस्करण हुए । बारह हजार प्रतियाँ खपीं । और हजारों

आदमियों ने उसे पढ़ा होगा । अब यह छठा संस्करण आपकी सेवा में उपस्थित है । इस संस्करण को घटा बढ़ाकर और भी उपयोगी बनाया है । पूर्वापेक्षा इसका कलेवर बढ़ा दिया गया है । मैं अपनी इस कृति को प्रेम से अपनाने के लिए हिन्दी-पाठकों को धन्यवाद देते हुए प्रार्थना करता हूँ कि भविष्य में भी इसी प्रकार मेरी सेवाओं को अपनाकर अनुग्रहीत करते रहेंगे ।

शान्तिकुटी

आगर (मालवा)

वसन्तपंचमी १९६१.

—गणेशदत्त शर्मा 'इन्द्र'



## विषय-सूची

---

१ धार्मिक व्यवहार	...	...	पृष्ठ
२ नैतिक व्यवहार	...	...	३
३ सामाजिक व्यवहार	...	...	२०
४ स्वच्छता	...	...	३४
५ रहन-सहन	...	...	४८
६ वेश-भूषा	...	...	५५
७ चाल-ढाल: उठना-बैठना	...	...	६५
८ वातचीत	...	...	७४
९ खान-पान	...	...	८३
१० पारस्परिक व्यवहार	...	...	८३
११ आदर-सत्कार	...	...	१०५
१२ पढ़ना-लिखना	...	...	१२१
१३ स्त्रियों के साथ व्यवहार	...	...	१३६
१४ नारी-सभ्यता	...	...	१४२
	...	...	१४७

---



# व्यावहारिक सभ्यता

“मेरी धारणा है कि भारत ने जिस सभ्यता को जन्म दिया था, विश्व की कोई सभ्यता उसकी बराबरी की नहीं है। हमारे पूर्व पुरुष जो बीज बो गये हैं, उसकी समता करनेवाली इस संसार में एक भी वस्तु नहीं है। रोम के धुरें उड़ गये, वृनान का नाम शेष रह गया, फ़िरौन का साम्राज्य रसातल को चला गया, जापान पश्चिम के चंगुल में फँस गया और चीन की तो बात कुछ कहते ही नहीं बनती। परन्तु भारत की, पत्ते झड़ जाने पर भी, जड़ मजबूत है।”

—महात्मा गांधी





: १ :

## धार्मिक व्यवहार

“यस्तु सर्वाणि भूतानि आत्मन्येवानुपश्यति ।  
सर्व भूतेषु चात्मानं ततो न विजुगुप्सते ॥”

( यजुर्वेद )

१—इस अखिल विश्व के निर्माता, सच्चिदानन्द परब्रह्म परमात्मा के स्मरण से अन्तःकरण पवित्र होता है। अन्तःकरण की पवित्रता से ज्ञान का प्रकाश होता है और अज्ञानान्धकार का विनाश होता है। अतएव यह परमावश्यक है कि बुद्धि की पवित्रता के लिए परमात्मा का स्मरण रात-दिन किया जाय। सद्गुण ही सभ्यता के चिन्ह हैं और इनका अभाव ही असभ्यता है। असभ्यता को नाश करने के लिए पवित्र मन की सबसे पहले आवश्यकता है। और मन को पवित्र बनाने के लिए सच्चे हृदय से ईश्वर-स्मरण सबसे उत्तम साधन है।

२—कई लोग ईश्वर-चिन्तन अन्तःकरण की शुद्धि के लिए नहीं करते; बल्कि दिखाने या दुनिया में भलेमानुस कहलाने के

लिए करते हैं। ऐसे लोग स्वार्थी हैं। ये लोग प्रायः ऐसे स्थानों पर उपासना करने बैठते हैं, जहाँ लोगों का आवागमन खूब हो। ये भक्ति नहीं करना चाहते, बल्कि भक्त कहलाना चाहते हैं। ऐसा करना अनुचित है। ईश्वर-स्मरण एकान्त स्थान में, जहाँ किसी-प्रकार का शोरगुल न हो, कोई देखता न हो, लोगों का भीड़-भड़का न हो, वहाँ करना चाहिए। मन्दिरोँ, मस्जिदों या ऐसे ही दूसरे स्थानों में वक़्फ़्यान लगाकर ईश्वरोपासना का ढोंग करना भले आदमियों का काम नहीं है। नदियों के घाटों पर, पनघट पर या ऐसे ही दूसरे स्थानों पर जहाँ बहुधा स्त्रियाँ आती-जाती हैं पूजा-पाठ का ढोंग रचकर बैठना बिल्कुल असभ्यता है। सच्चे ईश्वर-भक्त तो एकान्त में ही अपने मालिक को रिझाते हैं।

३—जब कोई व्यक्ति चाहे वह आपके धर्म का माननेवाला हो या न हो—ईश्वर-प्रार्थना कर रहा हो तो आपको वहाँ किसी तरह का ऐसा काम जिससे उसके ध्यान में विघ्न पड़ता हो, नहीं करना चाहिए। ईश्वरोपासना एक ऐसा कार्य है जिसमें गड़बड़ उत्पन्न करना बड़ी भारी असभ्यता है। उपासना करनेवालों के पास या तो ठहरो मत; और यदि ठहरो तो इतने चुपचाप हो जाओ कि उपासक को आपकी मौजूदगी का कोई भान न हो।

४—जो व्यक्ति उपासना कर रहा हो, उससे बहुत ज़रूरी काम होने पर भी मत बोलो। क्योंकि उस वक्त वह एक ऐसे की सेवा में है, जिससे बढ़कर इस ब्रह्माण्ड में दूसरी कोई शक्ति ही नहीं है। कैसा ही काम क्यों न बिगड़ता हो, ईश्वरोपासना में

विघ्न डालना सभ्यता नहीं है ।

५—पूजा में बैठे हुए व्यक्ति के मुँह के सामने कदापि न बैठो । जहाँ तक हो पीछे की ओर या दाएँ बाएँ बैठो । उसके सामने से भी न आओ-जाओ । उसके आँख मँदकर ध्यानावस्थित होने पर, चुपके से भी घूमने-फिरने या कानाफूँसी से बोलने की आदत खराब है ।

६—कई भक्त, ईश्वर-स्मरण के समय या भक्ति या पूजापाठ करते समय स्तुति के पद्य भी बोलते जाते हैं और बीच-बीच में बातें भी करते जाते हैं, यह ठीक नहीं है । उपासना और दूसरे कार्यों में शत्रुता है । बहुत से लोग गौमुखी में हाथ डाले इधर-उधर देखते हैं, घूमते हैं, इशारों से बातचीत करते हैं, लोगों के प्रश्नों का उत्तर सिर या हाथ-पांव हिलाकर देते हैं, यह बात भी ठीक नहीं है । भगवान् में भी ध्यान लगाना और सांसारिक बातों में ध्यान देना, ये दोनों काम एक साथ नहीं हो सकते ।

७—अपना धार्मिक चिन्ह समझकर, या आयुर्वेदानुसार सिर पर अथवा शरीर के अंगविशेषपर गन्धादि का तिलक लगाना तो ठीक है, परन्तु जो अपने को सुन्दर और आकर्षक दिखाने के लिए लाल, पीले, काले, हरे आदि विविध प्रकार के रंगों से कपाल अथवा मुँह को रंगते हैं, वे असभ्य हैं । तिलक में ड्राइंग निकालना, चित्र बनाना केवल छिछोरापन है । मस्तक पर तिलक लगाकर तिनके या सींक से अथवा कन्ये के दाँतों से चन्दन में लकीरें करना महज अपने को संवारना है, धर्म की मज्जाक है और

धूर्त्तता है।

८—चाहे जव, चाहे जहाँ अपने इष्ट के नामको जोर से चिल्लाकर बोल उठना भी ठीक नहीं है। इससे यह प्रकट नहीं होता कि आप परमभक्त हैं, बल्कि यह सिद्ध हो जाता है कि आप एक सनकी हैं; और जव कभी सनक आती है वक उठते हैं। व्यर्थ का चिल्ला उठना ठीक नहीं है।

९—डकार, छींक या जँभाई के वाद प्रायः लोग एक प्रकार की अपनी निराली ही आवाज निकाला करते हैं। कभी-कभी तो यह आवाज इतनी कर्णकटु और मदी होती है कि सुननेवाले को बहुत ही बुरी लगती है। ऐसी आवाजें करना ठीक नहीं है। ऐसा अभ्यास डालो कि इन वेगों के पश्चात् मुँह से कोई शब्द न हो; केवल “ओ३म्” या ऐसा ही अपने धर्म से सम्बन्ध रखनेवाला कर्णप्रिय शब्द हो।

१०—किसीकी वस्तु को बिना पूछे आँख बचाकर उठा लेना ही चोरी है। यह बहुत ही बुरा काम है। सभ्य मनुष्य को स्वप्न में भी किसी वस्तु की चोरी नहीं करनी चाहिए। हमेशा “पर धन धूलि समान” समझना चाहिए। क्योंकि चोरी को अधार्मिक कृत्य माना है। किसी भी मजहब में या मत में इसे अच्छा नहीं कहा है। यह बड़ा ही निंद्य एवं नीच कार्य है। इसका परिणाम भी बहुत बुरा होता है।

११—भीख माँगना बहुत बुरा काम है। अपनी कमजोरियों को प्रकट करके दूसरे के उपार्जित द्रव्य में से बिना किसी श्रम के

कुछ भी प्राप्त करना बुरा है ।

“सब से लबु है मांगिबो या में फेर न सार ।

बलि पै जाचत ही भए वामन तन करतार ॥”

१२—भारत में भिखमंगे बहुत बढ़ गये हैं और बढ़ते ही जा रहे हैं । ब्राह्मणों ने तो इसे अपना धर्म मान लिया है । किन्तु ‘दान’ और “भिक्षा” में अन्तर है । दान वह है जो बिना मांगे प्राप्त हो । भिक्षा वह है जिसे मांगना पड़े । भिक्षा भी कम-से-कम उतनी ही लेनी चाहिए जिससे निर्वाह मात्र हो सके । पहले के ब्राह्मण ऐसे ही थे, केवल उदर-पोषण के लायक ही वे दान स्वीकारते थे । यदि कोई अधिक दे भी देता तो वे उसे किसी सत्कार्य में लगा देते या दूसरों को दे देते थे । परन्तु आज लोग स्वार्थी होकर जितना प्राप्त किया जा सके उतना जबरदस्ती लेने की कोशिश करते हैं ।

१३—कमाने-खाने योग्य होते हुए भी, भीख या दान पर अपना गुजारा करना बहुत ही बुरा है । दान के पात्र अपाहिज, वृद्ध, रोगी, विद्वान, साधू, संन्यासी और गरीब निर्धन विद्यार्थी हैं । इसके अतिरिक्त जो लोग भीख माँगते हैं वे समाज के चोर हैं । और जो ऐसों को भीख देते हैं वे लोगों को आलसी बनाने में मदद करते हैं ।

१४—दान पर अपना गुजारा करने का अधिकारी वही है जो तन-मन से समाज और देश की सेवा करता हो । भीख मांग-मांग कर अपना और अपने बाल-बच्चों का पेट भरना, मौजें उड़ाना शूतल पुरुषों का काम है । भीख या दान लेकर उसका बदला

चुकाना ही चाहिए; उपकार करना ही चाहिए ।

१५—घर पर आये भिक्षु को यदि आप कुछ देना उचित नहीं समझते तो उसे कटु शब्दों से सम्बोधित न करो । अपने कुछ न देने की बात उसे नम्रतापूर्वक मीठे शब्दों में कहो । “आगे बढ़ो” “यहां कुछ नहीं है”, “कारखाने में काम देखो”, “हट्टा-कट्टा है, घास का गट्टा बेचो”, “क्या तेरे बाप का देना आता है?”, “क्या कर्जा मांगता है?” इत्यादि कठोर वचन मत कहो ।

१६—पागल, बेहोश, कोढ़ी, निर्वल, दीन, हीन, असहाय मनुष्यों को मत छोड़ो । दुखी को दुख पहुँचाना नीच मनुष्यों का काम है ।

१७—धार्मिक वाद-विवाद में, पंचायतों में, और दूसरी बातचीत के समय गुस्सा मत आने दो । जोर-जोर से मत बोलो, गाली-गलौज न करने लग जाओ । असहिष्णुता अधर्म है और क्रोध भी पाप की जड़ है । सभ्यतापूर्वक बातचीत करो । धैर्य मत छोड़ो । लाजबाव होने पर चुप रहो । अण्टशण्ट बातें बकने की गलती न करो ।

१८—दूसरे धर्म के अनुयायियों को घृणा की दृष्टि से मत देखो । उनके साथ भाई की तरह व्यवहार करो । धर्म अलग-अलग होने से मनुष्यता मत छोड़ो । धर्म मनुष्यता छोड़ने की आज्ञा नहीं देता । जिस धर्म के आप अनुयायी हों, उसीको सारा जगत माने, यह कोई जरूरी बात नहीं है । जितने भी मतमतान्तर प्रचलित हैं, वे अच्छी बातों की नींव पर बने हैं । उनके प्रवर्तक

हम साधारण मनुष्यों से उच्च थे । अतएव किसी भी मजहब या मत-पंथ को बुरा न कहो । कोई भी ऐसा मत-पंथ नहीं, जिसमें सभी अच्छी बातें हों या सभी बुरी हों। धर्मकी प्रतिष्ठा उसके अनुयायियों से बढ़ती है। धर्म के ऊपरी आचरण में रहनेवाले धर्मान्ध ही दूसरे धर्मों के अनुयायियों से माथाफोड़ी के लिए तैयार रहते हैं, किन्तु जो सच्चे धर्मानुयायी और धर्म के तत्वों को जानते हैं, वे दूसरे धर्मों से घृणा नहीं करते । जिस धर्म के आप माननेवाले हैं, उसे ही श्रेष्ठ मानकर, दूसरों को बुरा बताना या उनके प्रति घृणा प्रदर्शित करना ओछापन है ।

१६—ब्राह्मण-धर्म से हीन होते हुए अपने को ब्राह्मण कहना गलती है । ब्राह्मण-धर्म तलवार की धार के समान है । ब्राह्मण वह है जो समाज का सब से अधिक विनम्र, स्वार्थरहित और अपने ज्ञान द्वारा सेवा करनेवाला है । वह अपनी पूजा से दूर भागता है । वह दान या भिक्षा नहीं मांगता । समाज ऐसे ब्राह्मणों की पूजा करने के लिए उसके पीछे दौड़ता है । सच्चे ब्राह्मण बनकर ही अपने को ब्राह्मण कहो । ब्राह्मणोचित कर्मों से च्युत होकर अपनेको ब्राह्मण बतलाने की भूल न करो ।

२०—क्षत्रिय, समाज की रक्षा करनेवाला एक सच्चा निष्पृह सैनिक है । वह क्षत्रिय, जो शराब-कबाब, वेश्या और भाँड़-भट्टियों में अपना समय और द्रव्य नष्ट करके अपनेको क्षत्रिय बताना है, विलगुल असम्भव है । क्षत्रिय की सभ्यता राष्ट्र की रक्षा में है ।





महात्मा कबीर, वाल्मीकि, दादूदयाल और रैदास आदि को जन्मना शूद्र आदि न मानते हुए महात्मा कोटि में मानकर उनका मान करना, भारतीय सभ्यता हमें सिखा रही है।

२५—जो व्यक्ति ब्राह्मणों की तरह विद्या एवं ज्ञान प्राप्त नहीं करता; जो क्षत्रिय की भाँति अवसर आने पर धर्म, समाज, परिवार, स्त्रियों, बालकों की रक्षा नहीं करता; वैश्यों की भाँति जो देश के हानि-लाभ को ध्यान में रखकर कार्य नहीं करता और जो देश की तथा पूज्य पुरुषों की सेवा के लिए शूद्र की तरह दौड़ नहीं पड़ता, वह असभ्य है।

२६—महापुरुषों का, विद्वानों का, समाज और देश के शुभचिंतक सेवकों का कभी भी निरादर मत करो। इन्हीं के पुण्य-बल पर संसार चल रहा है। जब कभी ऐसे साधु पुरुषों के प्रति हृदय में ईर्ष्या या अनादर के भाव जागरित हों तब समझ लो कि सभ्यता ने तुम्हें त्याग दिया है।

२७—विद्वत्ता और साधुता, एक दूसरे पर आश्रित नहीं हैं। किताबों में लिखी सामग्री रट लेने से या मस्तिष्क में किसी विषय को ठूँस लेने से कोई साधु नहीं हो जाता। विद्वत्ता मस्तिष्क है तो साधुता मस्तिष्क और हृदय का पूर्ण विकास है। विद्वान भी नीच हो सकता है और अपठित भी साधु हो सकता है। विद्या प्राप्त करके दूसरों पर यह सिद्ध करना कि “हम साधु हैं, सज्जन हैं” विद्या का अनादर करना है।

२८—केवल गेरुए वस्त्र पहिन लेने से, या सिर मुँडा लेने से

अथवा जटा रख लेने से कोई व्यक्ति साधु नहीं हो जाता। यह तो वह प्राचीन लिचाम है जिसे हमारे प्राचीन त्यागी पुरुषों ने धारण किया था। आजकल जो गेरुए वस्त्र पहनते हैं वे सभी साधु नहीं हैं, और न साधारण दूसरे वस्त्र धारण करने वाले सभी असाधु हैं। हृदय में साधुता न होते हुए साधुओं की-सी वेश-भूषा धारण करना, ढोंग और पाखण्ड बनाकर अपनी साधुता का सर्टीफिकेट पेश करना लोगों को धोखा देना है।

२६—इन रंगे मियारों के तुल्य साधुओं और मन्यासियों का आदर करना, उन्हें भोजन-वस्त्र देकर तुष्ट करना गलती है। हिन्दू शास्त्रों में आतिथ्य-सत्कार, और दान का माहात्म्य वर्णित है; किन्तु पात्रापात्र का ध्यान न रखकर जो अतिथि-सत्कार और दान आदि कार्य करता है वह बड़ी भारी भूल करता है। विना पात्रापात्र का विचार किये अतिथि को दान देने की दूषित विधि ने ही देश में आलसी भिखमङ्गों की वृद्धि की है। इसका परिणाम जो होना चाहिए वही हुआ भी। लिखा है—

“अपूज्या यत्र पूज्यन्ते पूजार्हाश्च व्यतिक्रमः।

त्रीणि तत्र भविष्यन्ति दुर्भिक्षं मरणं भयम्॥”

अर्थान् - जहाँ अपूज्यों का आदर और पूज्यों का अनादर होता है, वहाँ दुर्भिक्ष, अकालमृत्यु, और भय का दौर-दौरा बना रहता है। हम इतने नासमझ हो गये हैं कि आगा-पीछा कुछ न सोचकर मूर्खों और आलसियों की केवल ऊपरी वेशभूषा पर से पूजा करते हैं। उसका वह आदर होता है कि किसी भले आदमी

का भी नहीं होता। जब मूर्ख और दुष्टों का भी सम्मान होता है तब ज्ञानी और सज्जन होने की आवश्यकता ही क्या रह जाती है।

३०—गाँवों में या बड़े शहरों में पूजास्थान (मंदिर, मस्जिद) अधिक नहीं बनवाना चाहिए। क्योंकि उपासना के लिए सारे गाँव में एक दो ही स्थल निश्चित होना ठीक है। क्योंकि मन्दिर या मस्जिद आदि या तो एक पाटी या गुट्ट अपना अलग बनवाता है या कोई धनी कीर्ति और धर्म-लाभ के लिए तैयार कराता है। ये दोनों ही भूल में हैं। धन का सदुपयोग केवल मंदिर या मस्जिद बना देने में ही नहीं हो जाता। मन्दिरों के अलावा बहुत से सार्वजनिक तथा लोकोपकारी कामों में धन का उपयोग हो सकता है।

३१—बहुतेरे पैसेवाले, अपना नाम कमाने के लिए नये मन्दिर बनवाते हैं। ऐसा करना बहुत अच्छा नहीं है। यह तो दम्भ है। इससे न तो समाज में भक्ति की वृद्धि होती है और न दानी को मुक्ति का मार्ग ही मिलता है। ऐसे लोगों के बनाये मन्दिर उनके मरजाने पर प्रायः अपूज्य होते देखे गये हैं।

३२—धर्म नामक तत्व, मन्दिरों, मस्जिदों और गिर्जों में निवास नहीं करता। वह तो हृदय की वस्तु है। जिस हृदय में पवित्रता है वहीं धर्मदेव का निवास है। धर्म एकदेशीय है या किसी व्यक्ति-विशेष की वस्तु है, ऐसा सिद्ध करनेवाले और मानने वाले मूर्खों की दुनिया में रहते हैं।

३३—धर्म के नाम पर धन बटोरना और फिर सत्कार्यों में

खर्च न करना धन देनेवालों को साफ धोखा देना है। जो लोग धर्म के नाम पर कुञ्ज लेते हैं, उन्हें उसका व्यय परोपकार में ही करना चाहिए। धर्मस्थानों के संचालक जैसे पुजारी, मठाधीश, महन्त, काजी, मुल्ला या पादरी आदि का कर्तव्य है कि धर्म के नाम पर उनको जो दान मिलता है उसका उपयोग केवल लोकोपकारी कार्यों तथा ऐसे ही अन्य अच्छे कामों में करना चाहिए।

३४—धर्मस्थानों के आसपास किसी प्रकार का शोरोगुल करना बुरी बात है। इसी तरह उनके आसपास गन्दगी फैलाना या और दूसरे कुकृत्य करना असभ्यता है। धर्मस्थानों के वे अधिकारी बुरा करते हैं जो उन स्थानों को अपने निजी व्यवहार में लाते हैं। सार्वजनिक जगह किसी व्यक्ति-विशेष का निवास-स्थान नहीं होना चाहिए।

३५—धर्म के नाम पर एक दूसरे मत-पन्थ के लोगों का आपस में झगड़ा करना जंगलीपन है। जो सभ्य कहलाते हैं वे धर्म के नाम पर कदापि लड़ाई खड़ी नहीं करते। मूर्खों ने धर्म का दायरा संकुचित कर दिया है। यही कारण है कि आएदिन हमारे देश में मन्दिर और मस्जिद के मसले को लेकर सैकड़ों लोग लड़ मरते हैं। वह धर्म ही नहीं जो एक दूसरे से लड़ने और मारपीट करने की आज्ञा दे। धर्म के वहाने मनुष्य-जाति का खून वहाना असभ्यता है। वह धर्म नहीं अधर्म है जो एक भाई पर दूसरे भाई को हाथ उठाने की आज्ञा देता है।

३६—यह कितनी असभ्यता है कि मन्दिर के शंख और घण्टे-घड़ियाल की ध्वनि से मस्जिद के सर्वव्यापी अल्लाह नाराज हो जाते हैं और मस्जिद में की “अल्लाहो अकबर” की ध्वनि से भगवान् क्षीरसागर की ओर पलायन कर जाते हैं। हिन्दुओं के धार्मिक भावों की रक्षा के लिए ताजिये नहीं सरक सकते और मुसलमानों के धार्मिक कार्य में अड़नेवाले वृक्ष की टहनी नहीं तोड़ सकते। इस प्रकार के दृढ़ और दुराग्रह को सभ्यता नहीं कहा जा सकता। इस धर्माडम्बर से देश को हानि होरही है। दोनों की असभ्यता दोनों ही के गले की छुरी बन गई है।

“हिन्दू वो मुस्लिम एक हैं दोनों—

यानी ये दोनों एशियाई हैं।

हमवतन, हमजुवानो हमकिस्मत—

क्यों न कह दूँ कि भाई-भाई हैं।”

—अकबर

३७—सूने मन्दिरों की प्रतिमाओं पर, कबरों पर तथा किसी के धार्मिक चिन्हों पर थूकना, पेशाब करना, धूल फेंकना, पत्थर मारना तथा किसी अन्य भांति उन्हें अपमानित करना पशुता है। और वह पशु से भी आगे है जो उन्हें नष्ट-भ्रष्ट करता है।

३८—आर्य-सभ्यता ने हमें सोलह संस्कार सिखाये हैं जो हमें सभ्य बनाने के लिए पर्याप्त हैं। इनसे विमुख होकर ही हिन्दुओं ने सभ्यता को खोया है। जो अपनी खोई सभ्यता प्राप्त करना चाहते हैं, उन्हें प्राचीन संस्कारों से प्रेम करना चाहिए। जीवन में जितने

संस्कारों का समय बीत गया, उन्हें छोड़कर जितने बाकी हों उन्हीं संस्कारों से अपने को संस्कृत करना चाहिए। संस्कार सभ्यता की जड़ है। यह बात सदैव ध्यान में रखो।

३६—आप जिस प्रतिमा, चित्र, धर्म-ग्रन्थ या ऐसे ही किसी दूसरे धार्मिक चिन्ह के माननेवाले नहीं हैं—उसका अपमान मत करो। जब उसे आप कुछ समझते ही नहीं, तो अपमान किसका? यदि आप उसका अपमान करते हैं तो यह सिद्ध हो जावेगा कि आप उसे कुछ-न-कुछ समझते अवश्य हैं। मूर्ति को न माननेवाला व्यक्ति मूर्ति को तोड़ता है तो यह स्वयंसिद्ध है कि वह उसे मानता था। कब्रों पर अश्रद्धा रखनेवाला व्यक्ति यदि कब्र को नष्ट करने पर उतारू है तो समझ लो कि वह कब्र को मानता था। दूसरों के धार्मिक चिन्हों का अपमान करनेवाला व्यक्ति असभ्य ही नहीं महान् नीच है। ऐसा व्यक्ति समाज में उच्छृंखलता और उद्दण्डता उत्पन्न करता है। कुरान वगैरः धार्मिक पुस्तकें जब शिवाजी को प्राप्त हुईं तो उस आर्य-सभ्यता के पुजारी ने उनका उसी प्रकार मान किया जिस प्रकार अपने धर्म-ग्रंथों का किया जाता था। यह भारतीय-सभ्यता का उच्चतम उदाहरण है।

४०—सूर्योदय के बाद सोते पड़े रहना आलसीपन है। हमारी सभ्यता ब्राह्ममुहूर्त्त में उठने की आज्ञा देती है। मनु ने कहा है “ब्राह्मे मुहूर्त्ते बुध्येत।” सूर्योदय के डेढ़ या दो घण्टे पहले उठना अच्छा है। जो लोग इतनी जल्दी न उठ सकें उनको





चौबीस घण्टों में कम-से-कम एक बार सन्ध्या, प्रार्थना अवश्य करना चाहिए ।

४६—सभ्यता और असभ्यता का अपने विचारों से घनिष्ठ सम्बन्ध है । विचारों का पिता मन है; अतएव सभ्य बनने के लिए मन को अच्छे कार्यों की ओर प्रेरित करना चाहिए । हमेशा ध्यान रखो—

“मे मनः शिव संकल्पमस्तु ।”

४७—वैदिक सभ्यता, इस पृथ्वी की समस्त अन्य देशीय सभ्यताओं से उच्च है । वैदिक सभ्यता को विदेशी लोगों ने भी उच्च सभ्यता माना है । हमारी प्राचीन सभ्यता का सिक्का सारी पृथ्वी पर जम चुका है । इसलिए वेदों का स्वाध्याय हमें सभ्यता के उच्चतम शिखर पर पहुँचाने में पूर्ण सहायक बन सकता है ।

४८—शुभ आचार, शुभ विचार और शुभ वचन मनुष्य को सुशील बनाने के लिए काफी हैं । अर्थात् मन, वचन और कर्म की पवित्रता एवं महानता मनुष्य को सभ्यता का मार्ग दिखाती है । अशिव, अशुभ और अभद्र विचारों को मन से दूर करना चाहिए । ये मनुष्य को अभद्र बनाते हैं ।

४९—क्रोध कभी नहीं करना चाहिए । धार्मिक एवं सामाजिक दृष्टि से क्रोध बुरी चीज है । वह मनुष्य का भयानक शत्रु है । पङ्क्तिपुत्रों में से एक है । इसका वेग मनुष्य को पशु से भी पतित बना देता है । क्रोध में धर्माधर्म का, भजे-बुरे का, हिताहित का कुछ भी ज्ञान नहीं रह जाता । इसलिए क्रोध करना अच्छी

वात नहीं है ।

“क्रोध पाप कर मूल ।”

—तुलसी

५०—इन्द्रिय-लोलुप व्यक्ति कदापि सभ्य नहीं बन सकता । क्योंकि वह दूसरों का गुलाम होता है । जो एक का नहीं; बल्कि अनेक का दास हो, वह कुछ भी नहीं कर सकता । अतएव सभ्यता की प्राप्ति के लिए इन्द्रिय-निग्रह आवश्यक है । मनुष्य को इन्द्रियों का दास न रहकर इन्द्रियों को अपना दास बनाना चाहिए ।

५१—मुँह से अच्छे शब्द बोलो, भूलकर भी गालियाँ अथवा कटु वचन न निकलें । कानों से अच्छी बातें सुनो । बुरी बातों को भूलकर भी न सुनो । आँखें सदैव उत्तम कार्य और उत्तम दृश्यों को ही देखें, मन सदैव अच्छे कार्यों की ओर लगे, शरीर से सभी सत्कार्य हों, अर्थात् हमारे चारों ओर सन्-चित और आनन्द का वातावरण हो । यही सभ्यता की महान् कुंजी है ।

---

: २ :

## नैतिक व्यवहार

“भारतीय सभ्यता की प्रवृत्ति नीति दृढ़ करने की ओर है।  
पाश्चात्य सभ्यता का झुकाव अनैति दृढ़ करने की ओर है।”

—महात्मा गान्धी

१—किसी ऐसे स्थान में, जिसके चारों ओर दीवार, या अन्य किसी प्रकार की आड़ या तारों की रोक हो तो रास्ता छोड़कर किसी अन्य मार्ग से मत घुसो। दीवार फाँदकर अन्दर घुसना, वागड़ तोड़कर प्रवेश करना, या तारों में से सिर डालकर भीतर चले जाना असभ्यता है।

“अद्वारेण च नातीयाद्ग्रामं वा वेश्ममावृतम्।”

२—ऐसे स्थानों में, जिनके चारों ओर दीवार या वागड़ हो, द्वार से अन्दर प्रवेश करने के लिए स्थान के मालिक से आज्ञा प्राप्त करलो। बिना आज्ञा लिए भीतर मत जाओ।

३—सड़कों पर, जहाँ लोग चलते-फिरते हों, जोर से कहकहा

लगाकर हँसना बुरा है। ऐसी हँसी हँसनेवाले को लोग बेहूदा समझते हैं।

४—बेसुरी, कर्ण-कर्कश हँसी नहीं होनी चाहिए। जहाँ तक हो सके हँसते समय किसी तरह का शब्द न होने दो। सम्य लोग बहुत जोर की हँसी आने पर भी यथासंभव बुरा शब्द नहीं होने देते।

५—रेलघर, तारघर, नाटकघर, सिनेमाघर, सभाभवन पुस्तकालय, कारखाने आदि सार्वजनिक स्थानों पर लगाए हुए नोटिसों को पहले पढ़लो, और सूचनाओं के विरुद्ध व्यवहार न करो।

६—जिस स्थान में प्रवेश करने के लिए, किसी प्रकार की सूचना हो उसके अनुसार आचरण करना चाहिए। अन्दर जाने के लिए निषेधात्मक कोई चिन्ह जैसे लाल भण्डी, लाल बोर्ड, या लाल रंग की लालटेन, अथवा रोकने के लिए कोई वाक्य जैसे 'अन्दर मत आओ' लिखा हो तो भूल कर भी अन्दर मत जाओ। जो जाता है वह नियमभंग करता है।

७—कई दुकानदार अपनी दुकानों पर 'एक भाव', 'उधार न मांगिये', 'आज नक़्क़द, कल उधार' आदि वाक्य लगा देते हैं, परन्तु अक्सर वे अपनी इन बातों का पालन नहीं करते। जिसे उधार देना नहीं चाहते, उसे वह बोर्ड दिखला देते हैं, याकी उधार देते रहते हैं। यही हालत 'एक भाव' की होती है। इसकी ओट में वे लोगों को खूब ठगते हैं। वह धोखा है। जो कुछ भी नियम बनाए जावें पहले खुद उनका पालन

करो । तब दूसरे करेंगे ।

८—वे लोग भी असभ्य हैं जो दुकानदारों के यहाँ 'एक भाव' लिखा देखकर भी क्रीमत घटाने-बढ़ाने की बात छेड़ देते हैं । सभ्यता ऐसा करने से मना करती है । क्रीमत मालूम करने के बाद यदि ठीक समझो तो उस वस्तु को दाम देकर लेलो अन्यथा मूल्य घटाने की बात ही न उठाओ और उसे 'धन्यवाद' देकर चले जाओ । इसी तरह जहाँ उधार न देने की सूचना हो वहाँ से कभी उधार न मांगो । भले ही आप उसके कितने ही मित्र क्यों न हों, या आप कितनी ही आवश्यकता में क्यों न हों ।

९—कई सभ्य, पठित गृहस्थियों के घरों में कुछ उनकी प्राइवेट सूचनाएँ आगन्तुक लोगों के लिए होती हैं जैसे 'जूते अन्दर न लावें' इत्यादि । ऐसी सूचनाओं का पालन अवश्य करो ।

१०—किसी समाज-संस्था, सभा-सोसायटी में शामिल होने के पहले उसके नियमों को अच्छी तरह जान लो और तदनुकूल आचरण कर सको तो उसमें सम्मिलित हो, अन्यथा दूर रहो ।

११—ऐसे भीड़-भड़कने में जिस भीड़ को कोई हटा रहा हो या दवा रहा हो, उसमें फिर उसी ओर जिधर से हटाये गये हों जाना या जाने की चेष्टा करना असभ्यता है ।

१२—ऐसे खेल-तमाशों में जहाँ भीड़ हो, वहाँ का प्रबन्धक यदि उठने-बैठने की प्रार्थना करे तो बिना किसी विलम्ब के उसकी आज्ञा का पालन करो । यदि आज्ञापालन करना ठीक न समझते हो तो उसकी आज्ञा का बिना विरोध किये उस स्थान से

अलग हो जाओ।

१३—किसी सभा-सोसाइटी या खेल-तमाशे में जो स्थान जिसके लिए नियुक्त हो उसे वहीं बैठना चाहिए। जान-बूझकर नियम का उल्लंघन करना असभ्यता है। यदि भूल से आपके द्वारा कोई नियम टूटा हो तो उसके लिए क्षमा मांग कर अपनी गलती तत्काल दुरुस्त कर ली।

१४—एक बार अपने मुँह से चलने के लिए कहकर, फिर वहाँ ठहरकर बातें न करो। जो कुछ कहा है उसका पालन करो। जब अपनी बात को आप ही पूरी न करेंगे तब दूसरे से आप कैसे पूरी करने की आशा कर सकते हैं ?

१५—रास्ते चलते हुए अपने मित्र को बुलाकर उससे बातें करने लगना बुरी बात है। उससे बातें करने के पूर्व यह जान लो कि उसे कोई जरूरी काम तो नहीं है। वह आपसे बातचीत करने के लिए समय देने को तैयार है या नहीं।

१६—किसी भी मिलनेवाले के घर व्यर्थ पहुँचकर उसका समय बर्बाद न करो। आपके पास समय फालतू है तो इसका यह अर्थ नहीं है कि सभी लोगों के पास समय फालतू है। किसी भले आदमी के यहाँ, जिसे फुर्सत कम मिलती हो धरना देकर फिजूल बैठे रहना या उससे बातें करना असभ्यता है।

१७—कुँए आदि जलाशयों पर जूते पहने हुए नहीं जाना चाहिए। खान करके पनघट का तो बहुत ही ध्यान रखना चाहिए। ऐसे सार्वजनिक स्थानों पर ऐसा और भी कोई काम

न करो जिससे वहाँ गन्दगी फैले, दूसरे लोगों को कष्ट हो या किसी प्रकार की असुविधा हो ।

१८—पवित्र स्थानों में जूते वगैरः पहने नहीं जाना चाहिए । भले ही आप उस स्थान की इज्जत करते हों या नहीं । मुसलमानों की सभ्यता, रोज़े, मक्कबरे, और मस्जिदों में पाँवों में जूते पहने हुए जाने से रोकती है । हाँ, हाथों में जूते लेकर आप सर्वत्र घूम-फिर सकते हैं । आर्य-सभ्यता में यह बात नहीं है । जूते दूर रखकर हिन्दुओं के पवित्र स्थानों में घूमा फिरा जा सकता है । ईसाइयों के पवित्र स्थानों में आप जूते पहनकर जा सकते हैं, लेकिन टोपी उतारनी पड़ती है ।

१९—प्रायः देखा जाता है कि कई स्थानों में, जैसे अजायबघर, कचहरी आदि में अंग्रेज़ी ढंग के जूते, बूट वगैरः पहिनकर जानेवालों के लिए कोई रोक-टोक नहीं होती, और भारतीय ढंग के जूते पहिनकर जानेवालों को रोका जाता है और उनके जूते निकलवाने के बाद ही उन्हें अन्दर जाने दिया जाता है, यह सभ्यता-भिमानी लोगों द्वारा होनेवाली असभ्यता है ।

२०—कई स्थानों में जूतों की भाँति ही मोज़े पहनकर भी जाना मना है । इसलिए यदि पवित्रस्थानों को आदर देने के लिए जूते उतारे जावें तो मोज़े भी निकाल देने चाहिए ।

२१—देवमन्दिरों में प्रवेश करने के पूर्व जूते, मोज़े, लकड़ी, छाता वगैरः चीज़ें मन्दिर के बाहर ही छोड़ देनी चाहिए ।

२२—जूते खोलने में यदि हाथों को सहायता ली गई हो तो





न ढालो ।

२७—किसी दूसरे की खोई हुई वस्तु दैवयोग से यदि आपको मिल जावे तो उसके मालिक का पता लगाकर उसे लौटा दो । यदि उसके मालिक का पता न लग सके तो उस वस्तु को अपने पास मत रक्खो । उसे किसी ऐसे सार्वजनिक उपयोगी संस्था के सिपुर्द करदो या किसी सरकारी दफ्तर में जमा करदो जहाँ से उसका मालिक पता लगाने पर प्राप्त कर सके ।

२८—यदि आप किसी के मकान में घुस गये हों और अन्दर जाने पर मालूम हो कि मकान में कोई नहीं है—सूना पड़ा है तो ऐसी हालत में वहाँ से तबतक न लौटो जबतक कि कोई आदमी वहाँ न आजावे । अथवा अन्दर पहुँचकर ऐसा कोई शब्द करदो जिससे आपका आना सूचित हो जावे ।

२९—किसी के मकान में घुसने के पूर्व मकान-मालिक से अन्दर घुसने की आज्ञा प्राप्त करो, बाद में प्रवेश करो । बिना पूछेताछे अन्धाधुन्ध अल्हड़ की तरह घुसते चले जाना असभ्यता है ।

३०—किसीके घर में पहुँचकर या बैठे बातें करते समय यदि किसी दर्वाजे पर पर्दा वगैरः लटक रहा हो तो उस ओर धूरकर मत देखो । यदि उस ओर दृष्टि साधारणतया चली भी जावे तो तत्काल हटालो । पर्दे और चिक वगैरः घरों के अन्दर प्रायः वहीं लगाए जाते हैं जहाँ स्त्रियों का आनाजाना रहता है ।

३१—यह मालूम होने पर कि घर के अमुक भाग में स्त्रियाँ

रहती हैं, उधर से आँखें हटा लो, मुँह फेर लो या उधर पीठ करके बैठ जाओ ।

३२—कथा, उपदेश व्याख्यान वगैरः जहाँ हो रहे हों, वहाँ जानबूझकर या अनजाने किसी प्रकार का शोर-गुल मचाना, अथवा गाना-बजाना नासमझों का काम है ।

३३—जहाँ कथा, उपदेश, व्याख्यान, ज्ञानवर्चा हो रही हो, वहाँ बातचीत करना या कानाफूसी करना असभ्यता है । सभ्य लोग चुपचाप बैठे सुनते हैं ।

३४—किसी बात को बिना सोचे-विचारे मुँह से मत निकालो । जो बात कही जाय उसे निष्फल न जाने दो । अर्थात् ऐसी बात न कहो जो व्यर्थ हो । जो लोग बढ़कर बातें करते हैं, उनकी बातें पूरी नहीं पड़तीं, अतएव अपनी धारणा से सदैव कम बातें कहने में ही हित है ।

३५—दुष्ट पुरुषों, तथा हल्के विचारवाले लोगों की नौकरी न करो । यदि नौकरी ही करना है, तो शिष्ट, उदार, विद्वान्, धार्मिक, सदाचारी और कुलीन मनुष्यों की ही करो ।

३६—नीच हृदय मनुष्यों से दूर रहो । ये बड़े ही भयानक और घातक होते हैं । स्वार्थ तक ही ये साथी रहते हैं । इनका अन्तःकरण अत्यन्त कलुषित और कमीना होता है । दुष्टों के साथ रहने से ही मनुष्य असभ्य हो जाता है । तुलसीदासजी ने तो यहाँ तक कह दिया—

“दुष्टसंग जनि देहु विधाता—

याते भलो नरक कर वासा”

३७—गधे, कुत्ते, गऊ, बैल, भैंस आदि की सवारी न करो ।  
मनु ने कहा है:—

“गवांचयानं पृष्ठेन सर्वथैव विगर्हितम् ।”

३८—नदी के किनारे, ताल के किनारे, कुँए या बावली के पास, रास्ते में या रास्ते के पास, फल-फूलवाले वृक्षों के नीचे, सूते घर में, पुराने खण्डहरों में, स्मशान में और दूसरे पवित्र स्थानों में भूलकर भी पाखाना-पेशाब न जाओ ।

३९—कहीं भी प्रवेश करने के पूर्व, यदि वहाँ कुछ लिखा हो तो उसे पढ़ो । यदि उसके किसी नियम में आप आते हों तो उसका अच्छी तरह पालन करो, अन्यथा आगे मत बढ़ो ।

४०—किसी अजायबघर, अथवा कल-कारखाने को देखने की इच्छा हो तो पहले उन स्थानों के नियमों को जानलो, तत्पश्चात् प्रवेश करो । ऐसे स्थानों के नियम प्रायः प्रवेश-द्वार पर लगे रहते हैं, या वहाँ के दफ्तर से मालूम किये जा सकते हैं ।

४१—जो मनुष्य सभ्य होना चाहता है, उसे अपने खुद के दोषों को हमेशा देखते रहना चाहिए और उन्हें हटाने का प्रयत्न करते रहना चाहिए । जो ऐसा नहीं करते, वे असभ्य हो जाते हैं । अपने ऐशों का दण्ड अपनेआप लेना चाहिए । जो लोग दूसरों को सभ्य बनाना चाहते हैं उन्हें स्वयं सभ्य बनना चाहिए । खुद

की आत्मशुद्धि से संसार स्वयं सुधर जायगा ।

४२—तरुण पुरुष को चाहिए कि युवतियों को और बालिकाओं को पढ़ाने का काम अपने हाथ में कदापि न ले । शास्त्र इस ओर से बहुत सतर्क हैं । उन्होंने जवान माता और पुत्र को तथा भाई और बहिनों को भी एकान्त में बातें करने से मना किया है ।

४३—जो मर रहा हो, या मर चुका हो उसका या उसके शव का किसी प्रकार अपमान न करो । बल्कि सम्भ्यता यह है कि उस समय उसके साथ उत्तम-से-उत्तम व्यवहार करो ।

४४—दुःख में, या आपत्ति में पँसे हुए अपने शत्रु को भी मत सताओ । बल्कि ऐसे समय में यथासंभव सच्चे मन से जो भी सहायता आप उसकी कर सकते हो, करो ।

४५—फूलों को देखकर सभी का जी उनको तोड़ने के लिए ललचा जाता है । परन्तु क्या फूलों का यह सदुपयोग है ? फूल तो वृक्ष में ही भले मालूम होते हैं । अनावश्यक उन्हें तोड़कर, उनके अधिक दिन तक स्थायी रहनेवाले सौन्दर्य को शीघ्र ही नष्ट न करो ।

४६—सड़कों के आसपास, अथवा बगीचों में लगे हुए वृक्षों के पत्तों को बेंत, छड़ी आदि ने अपनी चञ्चलता का शिकार न बनाओ । और न ऐसे सार्वजनिक स्थानों के वृक्षों से दंतौन आदि तोड़कर उनकी शोभा ही नष्ट करो ।

४७—अपढ़े मनुष्यों को देखकर उनका निरादर मत करो । सम्भ्यता की कसौटी अच्छर-ज्ञान नहीं, बल्कि सदाचार है । आप

देखेंगे कि कितने ही अपढ़ मनुष्य बड़े ही सभ्य और शीलगुण-सम्पन्न होते हैं, और कितने ही पढ़े-लिखे अभिमानी और असभ्य । इसलिए सभी से आदर एवं सभ्यतापूर्वक व्यवहार करना चाहिए ।

४८—चोरी, व्यभिचार, जुवा, ठगी, फूट, कपट, आदि निन्द्य कार्य देश की सभ्यता को कलङ्कित कर देते हैं । अतएव इन दुष्कर्मों से प्रत्येक मनुष्य को वचना चाहिए ।

४९—वचचों को चाहिए कि वे अपने घर की कोई वस्तु कभी भी न चुरावें, वना आगे चलकर उनकी चोरी की आदत पड़ जावेगी । जो आदत छुटपन में पड़जाती है वह बड़े होने पर शायद ही छूटती है । जैसे चुराकर मिठाई खाने या चाट खाने की यदि वचपन में लत पड़ गई तो बड़े होने पर भी चटोरापन नहीं जावेगा । यदि बड़े होने पर आमदनी कम हुई तो अपनी आदत के अनुसार चोरी करके देने चाटोगे । चोरी न की तो जुआ वगैरः दूसरे पापकर्मों द्वारा पैसा प्राप्त करने की कोशिश करोगे । इस तरह की खराब आदत मत डालो ।

५०—ऊपरी तड़क-भड़क की अपेक्षा भीतरी सद्गुणों को बढ़ाने से ही मनुष्य सभ्य बनता है । 'अपटूडेट' फेशन देखकर शेर की खाल में गद्दे की तरह कोई थोड़ी देर के लिए अपने को सभ्य मान सकता है । परन्तु सद्गुणों का सिक्का हमेशा के लिए जम जाता है । अतः सच्चे सभ्य बनने के लिए अपनेमें गुणों की वृद्धि करना चाहिए । वे मूर्ख हैं जो वेशभूषा से अपने को

सभ्य सिद्ध करने की चेष्टा में रहते हैं।

५१—कभी वेकार न बैठो। उपयोगी कार्य करते रहो। वेकारी मनुष्य को असभ्य बनाती है। वेकार राजा भी अपमानित होता है। अपने पुरुषार्थ का सदुपयोग करो। अपना यह नियम बनालो कि जिस काम में हाथ डाला जाय उसे पूरा ही करके छोड़ा जाय। अधूरे-अधूरे काम करना असभ्यता है। सौ काम अधूरे करने की अपेक्षा एक काम पूरा करनेवाला व्यक्ति श्रेष्ठ है।

५२—कसम खाने की आदत भूलकर मत डालो। तैरी कसम, गंगामाई की सौगन्ध, राम दुहाई, मेरे गले की कसम, खुदाकी कसम, कलाम पाक की कसम, इत्यादि कसमें खाने की आदत डालना बुरी बात है। इसी प्रकार किसी से बातचीत करते समय 'सच मानिए', 'मैं सच कहता हूँ' इत्यादि वाक्यों का प्रयोग करना भी ठीक नहीं है।

५३—मनुष्य को अपना व्यवहार और बातचीत का ढंग ऐसा रखना चाहिए कि सत्यता की दुहाई देने की अथवा कसमें खाने की जरूरत ही न पड़े। जो लोग हमेशा सत्य बोलने का ध्यान रखते हैं उनकी बातों पर सभी लोग विश्वास करते हैं। सत्यवादी सभ्य होते हैं, और मिथ्यावादी असभ्य।

५४—जिनके पास सत्ता है, उन्हें अपने अधिकारों का दुरुपयोग करके असभ्यता नहीं प्रदर्शित करनी चाहिए। सत्ता का उपयोग किसीके नाश के लिए करना असभ्यता और रक्षा के लिए करना सभ्यता है। जिनके कारण सत्ताधीश बने हों उन्हीं पर

प्रहार करना निन्तात असभ्यता है। सत्ता पाकर कई लोग इतरा जाते हैं और उसका दुरुपयोग करने लगते हैं। सभ्य वही है जो सत्ता पाकर भी अपनेको जनता का जुद्र सेवक समझता है।

“नमन्ति सफलाः वृक्षाः नमन्ति मुजनाः जनाः ।

शुष्कं काष्ठं च मूर्खं च न नमन्ति कदाचन ।”

५५—यदि आप सरकारी कर्मचारी हैं तो व्यर्थ ही, किसीके दवाव से अथवा अपनी इच्छा से किसी पर जुल्म न करो। केवल पेट भरने के लिए मनुष्य मनुष्य पर जुल्म करे, अपने भाई को सतावे, यह घोर अन्याय है।

५६—वे लोग तो और भी ज्यादा असभ्य हैं जो रिश्वत लेकर न्याय-अन्याय, उचित-अनुचित कार्य करते हैं, पैसों के लोभ में पड़कर बुरे-से-बुरा काम करने पर उतारू हो जाते हैं। विना रिश्वत के किसी का काम नहीं करते। ये रिश्वतखोर कभी-कभी तो कुछ पैसों के लिए मनुष्य के प्राणों की बाजी लगा देते हैं!

५७—कुँए में, गड्ढे में, या रेल वगैरः सवारियों की खिड़कियों में से बाहर की तरफ टाँगें निकालकर कदापि मत बैठो।

५८—जब कभी किसी से वादा करो तो उसको पालन करने के बारे में खूब सोच-विचार लो। ऐसा वादा जिसे पूरा न किया जा सके, कभी किसी से न करो। जो अपने वचनों का पालन करता है वही सभ्य है। जो वादा-खिलाफी करता है वह मनुष्य नहीं कहा जा सकता। याद रखो—

“प्राण जाय वह वचन न जाई।”

५६—समाज की सुविधा और सुव्यवस्था के लिए बनाए हुए नियमों का कभी मजाक न करो। इससे तुम्हारा छिछोरपन जाहिर होता है, और लोगों में उन नियमों पर से श्रद्धा उठ जाती है, जिससे बड़ी ही अव्यवस्था उत्पन्न होने की सम्भावना रहती है।

६०—सड़क के किनारे के फर्शागों, मीलों तथा ऐसे ही दूसरे सूचनार्थ लगाए हुए चिन्हों अथवा बोर्डों को खराब मत करो। क्योंकि यह सब कुछ मनुष्य-समाज के हित के लिए रक्खे गए हैं। ऐसे सार्वजनिक उपयोगी चिन्हों को बर्बाद करना या बिगाड़ना असभ्यता है।

६१—मुख से गन्दे शब्द कभी न निकालो। गन्दी बातों के उच्चारण से समाज में गन्दे भावों की उत्पत्ति होती है। यह मौखिक गन्दगी, मानव-समाज के मानसिक और आध्यात्मिक स्वास्थ्य को नष्ट कर देती है। गन्दे वचनों का बड़ा ही भयानक प्रभाव होता है। भावी पीढ़ियों को भी इसका कुफल सहना पड़ता है। वह व्यक्ति कितना असभ्य है जो अपने कलुषित भावों को, दीवारों पर, धर्मशालाओं में, सरायों में, सूने स्थानों में, मन्दिरों में, पाखानों में, रेल के डिब्बों में, लिखकर प्रकट करता है। ऐसी चेष्टाएँ प्रायः मूर्ख और असभ्य लोग ही करते हैं। कुत्तों में, जलाशयों में गन्दी और विपैली वस्तु डालनेवाले को दण्ड मिलता है, परन्तु ऐसे असभ्यों को कितना दण्ड मिलना चाहिए जो ऐसी कलुषित बातें कहकर या लिखकर वातावरण को दूषित करते हैं और समाज में गन्दगी फैलाने हैं।



## सामाजिक व्यवहार

“सभ्यता उस आचरण का नाम है, जिससे मनुष्य अपना कर्तव्य-पालन करता रहता है। नीति का पालन करना अपने मन और इन्द्रियों को वश में रखना है। ऐसा करने से हम अपने को पहचान सकते हैं। यही सभ्यता है, इसके विरुद्ध जो है वह असभ्यता है।”

—महात्मा गांधी

१—जब कोई व्यक्ति अपने घर आया हो, और उसके पास बैठने का अवसर आवे तो बैठने-उठने की ओर विशेष ध्यान रखना चाहिए। हाथ-पैर फैलाकर बेहूदे ढंग से कभी न बैठो। टांगें फैलाकर, टांग पर टांग रखकर, पैरों में आंटी डाल कर बैठना बुरा है।

२—जब कोई अपने से बड़ा, सम्मानित, विद्वान आदमी सामने बैठा हो तो इस ढंग से कभी न बैठो, जिसमें घमण्ड या

हेकड़ी दिखाई पड़े। पलथी लगाकर, एक पांव की जांघ पर दूसरे पैर का टखना रखकर बैठना असभ्यता है। अपने पूज्य और गुरुजनों के सामने इस ढंग से बैठो जिसमें विनय और नम्रता मालूम पड़े।

३—अपने से बड़े, आदरणीय और मान्य पुरुषों के आगे कभी उच्च स्थान पर न बैठो। इस बात का ध्यान घर के लोगों के साथ व्यवहार करते समय भी रखो। अर्थान् घर के बुजुर्गों के सामने भी नीचे आसन पर बैठो।

४—जँभाई लेते समय अपना हाथ या रुमाल वगैरः अपने मुँह के सामने करलो और जँभाई के समय मुँह से किसी प्रकार की आवाज न करो। यदि बोलने की आदत ही हो तो कोई शुभ, पवित्र, एवं कर्णप्रिय शब्द का उच्चारण करना उचित है, जैसे “श्रोश्म”, “शान्तिः” इत्यादि। कई लोग जँभाई के समय चुटकियां बजाने लगते हैं। यह व्यर्थ-सी आदत है।

५—छींकते समय भी नाक और मुँह के आगे रुमाल लगा लेना चाहिए। किसी आदमी या किसी वस्तु की ओर छींक देना असभ्यता है। छींकते समय मुँह से थूक वगैरः उड़ता है, अतएव इस बात का ध्यान रखो कि वह किसी व्यक्ति पर या किसी वस्तु पर न गिरने पावे। छींकते समय किसी प्रकार का कर्णफट्ट शब्द न होने दो वल्कि किसी पवित्र, उत्तम अथवा शुभ वचन का प्रयोग करो। कई लोग छींक के बाद “शतंजीव” वाक्य भी बोलते हैं। एक समय ऐसा रोग चला था कि मनुष्य

छींकते-छींकते मर जाता था। तभी से “शतंजीव” का प्रयोग आरम्भ हुआ। अब इसका कोई अर्थ नहीं है।

६—छींकने के बाद फौरन अपना मुँह-नाक वगैरः कपड़े से पोंछ डालना चाहिए। क्योंकि छींकते समय उड़ा हुआ थूक ओठों और मूछों आदि पर लगा रह सकता है। यदि कपड़े आदि पर उड़कर थूक या कफ वगैरः गिरा हो तो उसे फौरन साफ कर देना चाहिए।

७—छींक को कई पुराने विचार के हिन्दू अशुभ मानते हैं। छींक के कारण किसी कार्य या यात्रा आदि का आरम्भ करते हुए रुक जाते हैं, ऐसे समय आपको यदि छींक आती हो तो आप उसे रोक लें, तो अच्छा हो। परन्तु यह भी न भूलिए कि छींक के वेग को रोकने से कई रोग पैदा होते हैं।

८—कई लोग जान-बूझकर, किसी को चिढ़ाने के लिए उसके चलने पर या शुभ काम के समय छींकते हैं। यह छींक यद्यपि नकली होती है तथापि असली के समान ही होती है। इस प्रकार की असभ्यता का व्यवहार किसी के साथ नहीं करना चाहिए।

९—छींक या जँभाई लेनेवाले को चमकाकर, अथवा किसी दूसरे उपाय से उसके वेग को रोकना असभ्यता है। कई लोग जँभाई लेनेवाले के मुँह में, जब वह मुँह फाड़ता है, कुछ डाल देते हैं, यह असभ्य मजाक है।

१०—पान चबाकर उसका पीक थूकते समय विशेष ध्यान रखना चाहिए। हर कहीं थूक देना ठीक नहीं। इस बात का भी

ध्यान रखना चाहिए कि पीक या उसके छींटे किसी दूसरे पर न गिरने पावें। पीक थूककर मुँह पोंछ लेना चाहिए, क्योंकि थूकते समय थूक का ओठों या मूँछों में लगा रह जाना सम्भव है।

११—साधारण दशा में, किसी आदमी को सीटी बजाकर बुलाना, बदमाश और गुण्डे मनुष्यों का काम है। बाजारों या गलियों में जो लोग मुँह से सीटी बजाते हुए आते-जाते हैं वे असभ्य हैं। जहाँ स्त्रियाँ बैठी हों या खड़ी हों वहाँ भी सीटी बजाना या और कोई इस प्रकार का शब्द करना असभ्यता है।

१२—बाजार में चलते समय इधर-उधर देखना, गलियों में घूमना, और घरों के ऊपर की खिड़कियों और छज्जों की ओर नहीं देखना चाहिए।

१३—यदि कोई परिचित सज्जन कहीं मिल जावें तो उनकी ओर से अभिवादन की राह न देखकर, पहले आप अभिवादन करो।

१४—दिन छिपते समय और सूर्योदय के समय सोना, खाना, पीना और रोना बुरी बात है।

१५—ऐसी हँसी-मजाक न करो जो किसीको बुरी मालूम हो। दूसरे की बुराइयों पर न हँसो। सज्जनता तो इसमें है कि एकान्त में आप उसे उसकी बुराइयाँ समझा दें। इससे आपका, उसका और समाज का भी कल्याण होगा।

१६—वह सत्य किसी भी काम का नहीं, जिससे किसीको लाभ न पहुँचे और न जिससे प्रेम की वृद्धि हो। यदि आपके सत्य

से ये बातें नहीं होतीं तो समझ लो कि आपका सत्य दूषित है, हानिकर है। इससे तो मौन रहना ही अच्छा है।

१७—सवारी में बैठे हुए वृद्ध, रोगी, स्त्री, स्नातक, अन्धा, लँगड़ा, लूला, राजा और बोम्मा उठाए चलनेवाले के लिए रास्ता छोड़ दो।

१८—किसी दूसरे के घर जाकर अपने मनमाने व्यवहार न करो, बल्कि गृहपति की सुविधाओं का और उसके बनाए हुए नियमों का अच्छी तरह ध्यान रखो।

१९—शरीर की अधिक सजावट, तेल, मांगपट्टी, जेवर, तिलक, छापे, इत्र, फुलेल, भड़कीली पोशाक वगैरः छिछोरपन एवं अज्ञानता के सूचक हैं। तड़क-भड़क को ओछे आदमी अधिक पसन्द करते हैं। सभ्य पुरुष सादगी पसन्द होते हैं। सादगी में ही सभ्यता है।

२०—समय का आदर करो। अपना प्रत्येक कार्य ठीक वक्त पर करने की आदत डालो। जो मनुष्य समय का आदर करता है, संसार उसका आदर करता है। अपने घरेलू काम भी वक्त पर करो। सभा-सोसाइटियों में समय पर पहुँचने का अच्छी तरह ध्यान रखो। अपने जीवन का एक क्षण भी व्यर्थ न जाने दो। आप घड़ी का उपयोग समय की पावन्दी के लिए करें। कलाई, जेब, अथवा अपने कमरे की शोभा के लिए घड़ी रखना व्यर्थ है।

२१—यदि आपसे कोई अपराध बना हो तो निर्भयता-पूर्वक उसे स्वीकार करो, और जरूरत हो तो तुरन्त ही उसके लिए

क्षमा-प्रार्थना करलो । क्षमा का अर्थ यह न हो कि बार-बार अपराध करते जाना और क्षमा मांगते रहना । जो लोग क्षमा मांगने पर छुटकारा पाजाने के उद्देश से अपराध करते हैं, वे दोषी हैं ।

२२—किसीकी धरोहर (अमानत रखी हुई वस्तु) को बिना उसके मालिक की स्वीकृति के काम में मत लाओ । बहुत से लोग गिरवी रखी हुई वस्तु को काम में लाते हैं, और अच्छी कीमत मिलने पर बेच भी देते हैं, यह बुरी बात है ।

२३—जब अपना कोई शुभचिंतक आपको कोई उपदेश दे तो उसे ध्यान-पूर्वक सुनो, और इस कृपा के लिए उसके प्रति हार्दिक कृतज्ञता प्रकट करो । उस समय अलहड़पन दिखाना, हँसना, या लापरवाही प्रदर्शित करना उद्दण्डता है ।

२४—लोगों के आवागमन के स्थानों पर ऐसी वस्तुएँ न फेंको जो उनको कष्ट पहुँचावें । काँच के टुकड़े, काँटे, टीन के टुकड़े, फलों के छिलके आदि सार्वजनिक स्थानों पर न डालो । वृक्ष आदि कटीले वृक्षों की शाखा दतून बनाने के लिए काटते वक्त इस बात का ध्यान रखो कि उनके काँटे ऐसे स्थानों में न साफ किए जावें जहाँ से लोग आते-जाते हों । यदि रान्ते में कोई ऐसी धानिप्रद वस्तु कांटा, काँच वगैरः पड़े दिखाई दें तो उन्हें हटा दो । नदी, कुओं, तालाबों तथा दूसरे जलाशयों में भी काँच और काँटे न डालो ।

२५—मोटर, रेल, या ऐसी ही किसी तेज सवारी में बैठकर बदमाश लोग बाहर सड़कों के आनपाम के लोगों को गन्दी

गालियाँ देते हैं और गन्दे संकेत भी करते हैं। यह काम एकदम तिरस्कार योग्य है। भले आदमी कभी ऐसा नहीं करते।

२६—इसी प्रकार जिस सवारी के रुकने का भय न हो, जैसे रेल में बैठे लोगों को भी गन्दे संकेत करनेवाले भी असभ्य होते हैं। अक्सर देखा जाता है कि रेलवे लाइन के किनारे खड़े कई दुष्ट लोग रेल में बैठी सवारियों को गन्दे संकेत करते हैं। उन्हें माँ-वहिन किसी की लज्जा नहीं होती। ऐसे लोग पशुओं से भी गए-बीते हैं।

२७—स्नान करते या कपड़े धोते समय इस बात का हमेशा ध्यान रखो कि आसपास के मनुष्यों पर या वस्तुओं पर छींटे न गिरें।

२८—ऐसे शब्द अथवा वाक्यों का उपयोग करना असभ्यता है जिनको सुनकर लज्जा उत्पन्न हो। कई लोग बातचीत करते समय ऐसे गन्दे शब्द काम में लाते हैं जिनसे सुनने वालों को शर्म आती है। हमेशा पवित्र वाणी बोलने का ध्यान रखो।

२९—कभी भूलकर भी जुआ न खेलो। जुआ बड़ा ही घातक खेल है। लोभ में आकर मनुष्य जुए में न जाने कैसे पाप कर बैठता है। जुए की हार और जीत दोनों ही बुरी हैं। जुए ने बड़े-बड़े राज घरानों को मिट्टी में मिला दिया। युधिष्ठिर का और नल का जुआ उन्हें कितना हानिकारक सिद्ध हुआ, इसे सभी जानते हैं। जिसमें हार जीत का दाँव अपने वश की बात न हो, उसे जुआ कहते हैं, फिर वह कैसे भी क्यों न खेला जाय।

३०—यदि किसीकी निःस्वार्थ सेवा अपने तन, मन अथवा धन से कर सको तो अवश्य करो। मौका आने पर उसे न गँवाओ। सेवा के बदले में तत्काल या भविष्य में कुछ पाने या लेने की आशा भूलकर भी न करो।

३१—किसीके यहाँ पहुँचकर, बिना मालिक मकान की अनुमति के किसी उच्चस्थान पर बैठने की कोशिश न करो। किसी ऊँचे या नीचे आसन पर बैठजाने मात्र से ही मनुष्य बड़ा या छोटा नहीं होजाता। महापुरुष धूल में बैठकर भी छोटा नहीं होता और न मूर्ख अथवा अमान्य व्यक्ति किसी उच्चआसन पर बैठकर ही बड़ा हो सकता है। कौआ ध्वज-दण्ड के ऊँचे भाग पर बैठकर भी उतनी शोभा और आदर नहीं पा सकता, जितना कि एक हंस किसी तालाब के किनारे कीचड़ में शोभा पाता है।

३२—व्याख्यान देते समय अथवा नाटक आदि में पार्ट करते समय किसी व्यक्ति विशेष की ओर अथवा वस्तु या दिशा विशेष की ओर न देखते रहो। उस स्थान में उपस्थित सब लोगों की ओर यथासमय देखते रहना चाहिए।

३३—व्याख्यान देते समय या नाटक आदि खेलों में अपने हाथ, पैर, मुख, आँख आदि अंगों को अकारण ही न हिलाओ-डुलाओ। जो पार्ट खेलने में अति ( Overacting ) करता है वह कुशल नहीं माना जाता है। व्याख्यान के समय टाँगे फैला करके खड़े होना, अकारण ही मेज पर हाथों को पटकना दिहोरूपन का सूचक है। सदा इस बात का ध्यान रखो कि अपने



गालियाँ देते हैं और गन्दे संकेत भी करते हैं। यह काम एकदम तिरस्कार योग्य है। भले आदमी कभी ऐसा नहीं करते।

२६—इसी प्रकार जिस सवारी के रुकने का भय न हो, जैसे रेल में बैठे लोगों को भी गन्दे संकेत करनेवाले भी असभ्य होते हैं। अक्सर देखा जाता है कि रेलवे लाइन के किनारे खड़े कई दुष्ट लोग रेल में बैठी सवारियों को गन्दे संकेत करते हैं। उन्हें माँ-बहिन किसी की लज्जा नहीं होती। ऐसे लोग पशुओं से भी गए-बीते हैं।

२७—स्नान करते या कपड़े धोते समय इस बात का हमेशा ध्यान रखो कि आसपास के मनुष्यों पर या वस्तुओं पर छींटे न गिरें।

२८—ऐसे शब्द अथवा वाक्यों का उपयोग करना असभ्यता है जिनको सुनकर लज्जा उत्पन्न हो। कई लोग बातचीत करते समय ऐसे गन्दे शब्द काम में लाते हैं जिनसे सुनने वालों को शर्म आती है। हमेशा पवित्र वाणी बोलने का ध्यान रखो।

२९—कभी भूलकर भी जुआ न खेलो। जुआ बड़ा ही घातक खेल है। लोभ में आकर मनुष्य जुए में न जाने कैसे पाप कर बैठता है। जुए की हार और जीत दोनों ही बुरी हैं। जुए ने बड़े-बड़े राज घरानों को मिट्टी में मिला दिया। युधिष्ठिर का और नल का जुआ उन्हें कितना हानिकारक सिद्ध हुआ, इसे सभी जानते हैं। जिसमें हार जीत का दाँव अपने बश की बात न हो, उसे जुआ कहते हैं, फिर वह कैसे भी क्यों न खेला जाय।

३०—यदि किसीकी निःस्वार्थ सेवा अपने तन, मन अथवा धन से कर सका तो अवश्य करो। मौका आने पर उसे न गँवाओ। सेवा के बदले में तत्काल या भविष्य में कुछ पाने या लेने की आशा भूलकर भी न करो।

३१—किसीके यहाँ पहुँचकर, बिना मालिक मकान की अनुमति के किसी उच्चस्थान पर बैठने की कोशिश न करो। किसी ऊँचे या नीचे आसन पर बैठजाने मात्र से ही मनुष्य बड़ा या छोटा नहीं होजाता। महापुरुष धूल में बैठकर भी छोटा नहीं होता और न मूर्ख अथवा अमान्य व्यक्ति किसी उच्चआसन पर बैठकर ही बड़ा हो सकता है। कौआ ध्वज-दण्ड के ऊँचे भाग पर बैठकर भी उतनी शोभा और आदर नहीं पा सकता, जितना कि एक हंस किसी तालाब के किनारे कीचड़ में शोभा पाता है।

३२—व्याख्यान देते समय अथवा नाटक आदि में पार्ट करते समय किसी व्यक्ति विशेष की ओर अथवा वस्तु या दिशा विशेष की ओर न देखते रहो। उस स्थान में उपस्थित सब लोगों की ओर यथासमय देखते रहना चाहिए।

३३—व्याख्यान देते समय या नाटक आदि खेलों में अपने हाथ, पैर, मुख, आँख आदि अंगों को अकारण ही न हिलाओ-डुलाओ। जो पार्ट खेलने में अति ( Overacting ) करता है वह कुशल नहीं माना जाता है। व्याख्यान के समय ढाँगे फैला करके खड़े होना, अकारण ही मेज़ पर हाथों को पटकना छिछोरपन का सूचक है। सदा इस बात का ध्यान रखो कि अपने

गालियाँ देने हैं और गन्दे संकेत भी करते हैं। यह काम एकदम तिरस्कार योग्य है। भले आदमी कभी ऐसा नहीं करते।

२६—इसी प्रकार जिस सवारी के रुकने का भय न हो, जैसे रेल में बैठे लोगों को भी गन्दे संकेत करनेवाले भी असभ्य होते हैं। अक्सर देखा जाता है कि रेलवे लाइन के किनारे खड़े कई दुष्ट लोग रेल में बैठी सवारियों को गन्दे संकेत करते हैं। उन्हें माँ-बहिन किसी की लज्जा नहीं होती। ऐसे लोग पशुओं से भी गए-बीते हैं।

२७—स्नान करते या कपड़े धोते समय इस बात का हमेशा ध्यान रखो कि आसपास के मनुष्यों पर या वस्तुओं पर छींटे न गिरें।

२८—ऐसे शब्द अथवा वाक्यों का उपयोग करना असभ्यता है जिनको सुनकर लज्जा उत्पन्न हो। कई लोग बातचीत करते समय ऐसे गन्दे शब्द काम में लाते हैं जिनसे सुनने वालों को शर्म आती है। हमेशा पवित्र वाणी बोलने का ध्यान रखो।

२९—कभी भूलकर भी जुआ न खेलो। जुआ बड़ा ही घातक खेल है। लोभ में आकर मनुष्य जुए में न जाने कैसे पाप कर बैठता है। जुए की हार और जीत दोनों ही बुरी हैं। जुए ने बड़े-बड़े राज घरानों को मिट्टी में मिला दिया। युधिष्ठिर का और नल का जुआ उन्हें कितना हानिकारक सिद्ध हुआ, इसे सभी जानते हैं। जिसमें हार जीत का दाँव अपने वश की बात न हो, उसे जुआ कहते हैं, फिर वह कैसे भी क्यों न खेला जाय।

३०—यदि किसीकी निःस्वार्थ सेवा अपने तन, मन अथवा धन से कर सको तो अवश्य करो। मौका आने पर उसे न गँवाओ। सेवा के बदले में तत्काल या भविष्य में कुछ पाने या लेने की आशा भूलकर भी न करो।

३१—किसीके यहाँ पहुँचकर, बिना मालिक मकान की अनुमति के किसी उच्चस्थान पर बैठने की कोशिश न करो। किसी ऊँचे या नीचे आसन पर बैठजाने मात्र से ही मनुष्य बड़ा या छोटा नहीं होजाता। महापुरुष धूल में बैठकर भी छोटा नहीं होता और न मूर्ख अथवा अमान्य व्यक्ति किसी उच्चआसन पर बैठकर ही बड़ा हो सकता है। कौआ ध्वज-दण्ड के ऊँचे भाग पर बैठकर भी उतनी शोभा और आदर नहीं पा सकता, जितना कि एक हंस किसी तालाब के किनारे कीचड़ में शोभा पाता है।

३२—व्याख्यान देते समय अथवा नाटक आदि में पार्ट करते समय किसी व्यक्ति विशेष की ओर अथवा वस्तु या दिशा विशेष की ओर न देखते रहो। उस स्थान में उपस्थित सब लोगों की ओर यथासमय देखते रहना चाहिए।

३३—व्याख्यान देते समय या नाटक आदि खेलों में अपने हाथ, पैर, मुख, आँख आदि अंगों को अकारण ही न हिलाओ-डुलाओ। जो पार्ट खेलने में अति ( Overacting ) करता है वह कुशल नहीं माना जाता है। व्याख्यान के समय टाँगे फैला करके खड़े होना, अकारण ही मेज़ पर हाथों को पटकना छिछोरपन का सूचक है। सदा इस बात का ध्यान रखो कि अपने

किसी हाव-भाव में अस्वाभाविकता न आने पावे ।

३४—कई व्याख्यानदाता व्याख्यान के आरंभ में या अन्त में स्वयं ताली बजाते हैं । ऐसा वे जानकर नहीं करते, परन्तु हो ही जाता है । यह ठीक नहीं है । इसका हमेशा खयाल रखना चाहिए ।

३५—अपने पुरुषार्थ से अपना निर्वाह करो । पेट के लिए दीन बनकर टुकड़े मांगना असभ्यता है आलस्य है ।

३६—जो अपने ससुराल के बल पर अपना जीवन निर्वाह करता है, अथवा यश, कीर्ति प्राप्त करता है, वह आलसी है । स्व-पुरुषार्थ द्वारा निर्वाह करनेवाला और यशोपार्जन करनेवाला ही पुरुषार्थी है ।

३७—सभा-सोसाइटियों में अपना मत बहुत सोच-समझ कर ही प्रकट करना चाहिए । बिना सोचे-समझे विचार प्रकट करने की जल्दी न करो ।

३८—वह व्यक्ति भी असभ्य है जो सभा-सोसाइटियों में उचित बात का समर्थन न करके अनुचित का पक्ष लेकर अपना मत प्रकट कर देता है । मत उचित होना चाहिए, फिर भले ही उसका कोई पोपक न हो । वह अकेला ही हो ।

३९—नशेवाजों की संगति नहीं करनी चाहिए । भंगेड़ी, गंजेड़ी, अफीमची, शराबी, मदकची, चण्डूवाज कदापि सभ्य नहीं हो सकते । क्योंकि इनकी बुद्धि नशे के अधिकार में होती है । विवेक-बुद्धि भ्रष्ट हो जाने पर कोई भी सभ्य नहीं रह सकता ।



४४—दीपक यदि बुझ जाय तो उसे “बुझ गया” न कहो। बल्कि, “होगया”, “गुल हो गया”, “ठण्डा हो गया”, “शान्त हो गया” आदि वाक्य प्रयोग करो। “बुझ गया” शब्द दीपक के लिए प्रयोग करना अशुभ समझा जाता है।

४५—पुस्तकालय में जाकर उस पुस्तक या समाचार पत्र को जिसे कोई दूसरा व्यक्ति देख रहा हो लेने की चेष्टा न करो। जब वह उसे रखदे तब आप उठा कर देखो। यदि आपको उसकी अत्यन्त आवश्यकता हो तो विनीत भाव से मांग लो।

४६—सभा-समाज में अपने पद, प्रतिष्ठा, मान और उम्र के अनुसार पहले ही से अपना स्थान देखकर बैठो। ऐसी जगह भूलकर भी न बैठो, जहाँसे उठने का मौका आवे। तुलसीदासजी ने लिखा है—

“तुलसी तहां न बैठिए जहँ कोउ देय उठाय।”

४७—सभा-सोसाइटियों में इस ढंग से बैठो कि किसी दूसरे को आपके द्वारा असुविधा तथा कष्ट न हो। यदि किसी को आपसे कोई असुविधा तथा कष्ट हो रहा हो तो उसे दूर करने का भरसक प्रयत्न करो।

४८—वेश्याओं के नृत्य में अथवा ऐसे समाज में जहाँ वेश्यायें हों, जाना वेशर्मी और असभ्यता है। यदि कहीं मार्ग में वेश्या-समाज एकत्र हो तो वहाँ भूलकर भी न ठहरो। अपने वेश्या-प्रेमी मित्रों के अनुरोध को मानने की सभ्यता न करो।

ऐसे जल्से और उत्सवों में भी जाना असभ्यता है, जहाँ वेश्या का नाचना-गाना हो ।

४६—किसीके दुःख में या मृत्यु आदि के समय उसके साथ समवेदना प्रकट करने के लिए बिना बुलाए ही पहुँच जाओ । ऐसे समय तो शत्रुता त्यागकर अपने महान् शत्रु के भी दुःख में सम्मिलित हो जाओ ।

४७—बिना बुलाए किसी उत्सव में न जाओ । यदि उस दिन, उस समय या उस ओर या आस-पास कोई आवश्यक कार्य भी हो तो टाल जाओ । भूलकर भी उधर से न निकलो ।

४८—बाजार या गली में, जहाँ स्थान कम हो और भीड़ खूब हो वहाँ अकारण मत ठहरो । ठहर जाने से लोगों के आवागमन में रुकावट होगी । लोगों को कष्ट होगा, और आपको भी असुविधा होगी ।

४९—नीचों की संगति से हमेशा दूर रहो । जिनके स्वभाव नीच हैं, वे अपने साथी को भी वैसा ही बना लेते हैं । नीच मनुष्यों के साथ देखकर लोग आपको भी बुरा समझने लगेंगे । कलाली में जाकर भले ही आप शराब को छुएँ तक नहीं, परन्तु लोग सन्देह अवश्य करेंगे ।

जिहिं प्रसंग दूपन लगै, तजिये ताको साथ ।

मदिरा मानत है जगत, दूध कलाली हाथ ॥

५०—किसी दूसरे मनुष्य के आगे, पत्नी से पति को, और पति से पत्नी को प्रेमयुक्त भाषण अथवा हँसी-दिल्लीगी नहीं



करनी चाहिए।

५४—यदि कोई असभ्य व्यक्ति आपको चिढ़ाने की इच्छा से कोई इशारा, अथवा कोई वाक्य उच्चारण करे तो आप उस ओर ध्यान न दें। यदि आपने ध्यान दिया तो ऐसे लोग और ज्यादा आपको कष्ट देंगे। इसलिए ऐसे लोगों के मुंह न लगना ही ठीक है। क्योंकि:—

“अग्नि परी तृण रहित थल, आपुहिं ते बुझि जाय।”

५५—बाजार में पड़ी हुई रद्दी चीजों को बटोरते फिरना असभ्यता है। कई लोग सुतली के टुकड़े, कीलें, बिरंजी, कागज, कौड़ी, फटे पुराने डिब्बे आदि पड़े देखकर उठा लेते हैं, यह ठीक नहीं।

५६—किसी की गुप्त बात को, जो आप पर प्रकट नहीं करना चाहता, सुनने के लिए व्यग्र मत होओ। सुनने का प्रयत्न न करो। छुपकर भी न सुनो। छुपकर सुननेवालों की गणना नीचों में होती है।

५७—किसी भी संस्था या सभा का सदस्य नाम या कीर्ति के लिए न बनकर, सेवा करने की इच्छा से बनना चाहिए।

५८—अपने घर में मनुष्यों के नाम, यहाँ तक कि पशुओं के नाम भी प्यारे, मधुर और गुणयुक्त रखो। निरर्थक, बेहूदे और कर्ण-कटु नामों को बदल देना चाहिए। नामों से कुल, जाति, प्रांत और देश की सभ्यता का अनुमान लगाया जा सकता है। अच्छे नाम सभ्यता के सूचक हैं और बुरे नाम असभ्यता के द्योतक।

अच्छे नामों से व्यक्ति को स्फूर्ति मिलती है। “प्रताप” नामधारी महाराना प्रताप के यश-कीर्ति से स्फूर्ति प्राप्त करेगा। “भुवू” और “गप्पू” इत्यादि नामधारी किससे स्फूर्ति पावेंगे।

५६—किसी सभ्य व्यक्ति द्वारा मना किया जाने पर कोई बुरा कार्य न करो। कई लोगों में आदत होती है कि जितना उन्हें किसी काम के लिए रोका जायगा, उतना ही वे उसे अधिक करेंगे। यह अनुचित है।

---

: ४ :

## स्वच्छता

१—नाक साफ करते समय इस बात का ध्यान रखो कि जोर की आवाज़ न होने पावे ।

२—कई लोग रुमाल में नाक छिनक लेते हैं, और फिर उसे जेब में रख लेते हैं । रुमाल नाक पोंछने के काम में आना चाहिए, न कि उसीमें नाक छिनक देने के ।

३—नाक का मल, कफ, और थूक वगैरः जिनसे घृणा उत्पन्न होती है ऐसे स्थानों में डालने चाहिए जहाँ लोगों की नज़र न पड़े । आम रास्तों पर कदापि नहीं थूकना चाहिए । जो थूकता है वह असभ्य है । थूक, कफ, वगैरः डालने के बाद उसे धूल डालकर फौरन ही ढाँक देना चाहिए । ऐसा न करने से बीमारी फैलती है ।

४—पान या ज़रदा खाकर उसकी पीक दीवारों पर, कोनों में, किवाड़ों की ओट में, मनचाहा जहाँ नहीं थूकना चाहिए । दूसरे के घर इस बात का ध्यान विशेष रखना चाहिए ।

५—लिखने के वाद अक्षरों को सुखाने के लिए ब्लॉटिंगपेपर की जगह अपने कपड़े की आस्तीन या कपड़े का अन्त भाग लगाकर नहीं सुखाना चाहिए। कई लोग दीवार से कागज को चिपका कर भी सुखाते हैं। कई लोग जमीन की मिट्टी खरोच कर उस पर बुरकते हैं। ये सब क्रियायें आलस्य को सूचित करती हैं। ब्लॉटिंगपेपर या रेशमी जूती, स्याही सुखाने के लिए काम में लाई जाती है, उसीका प्रयोग करना चाहिए।

६—मुँह में अँगुली डालना, और दाँतों से नाखून काटना असभ्यता है। गंदगी भी है।

७—बारबार थूकना असभ्यता है। अकारण ही थूकते रहना ठीक नहीं। कई लोगों की आदत-सी पड़ जाती है कि वे चाहे जहाँ, चाहे जब रात-दिन थूकते ही रहते हैं। थूकने की आदत वालों को यहाँ तक देखा गया है कि जरूरी कामों के बीच-बीच में सभा-सोसाइटियों से उठकर थूकने जाते हैं। ऐसी आदत डालना उचित नहीं है। स्वास्थ्य-विज्ञानवादियों का कहना है कि बार-बार थूकना स्वास्थ्य के लिए हानि-प्रद है।

८—निद्रा से उठने के वाद, बिना मुँह साफ किये किसीसे न मिलो। क्योंकि निद्रितावस्था में लार वगैरा के बहने से, आँखों में कीचड़ आजाने और नाक पर चिकनाई चमक उठने से सूरत कुछ बेढंगी-सी बनजाती है।

९—सभ्य मनुष्य के दाँत कभी मैले नहीं रहते। इसलिए

दाँतों को हमेशा साफ रखो । जिसके दाँत गन्दे हैं उसका सारा सौन्दर्य एवं शृंगार व्यर्थ है । दाँतों को मिस्सी लगाकर उनकी सन्धियों को काला करना, रातदिन पान चबाकर उन्हें लाल बनाए रखना ठीक नहीं ।

१०—भोजन करने के बाद, घी, तेल वगैरा की चिकनाई से हाथ के नाखूनों में हल्दी या अन्न वगैरा लगा रहता है, उसे अच्छी तरह धो-पोंछकर साफ कर डालना चाहिए ।

११—कोई भी चीज खाने के बाद, अच्छी तरह पानी की कुल्ली करनी चाहिए । दाँतों को भली प्रकार साफ करना चाहिए । दाँतों में चिपका हुआ अन्न छुड़कर मुँह को खूब साफ रखना चाहिए और बिना अच्छी तरह मुँह साफ किये कहीं नहीं जाना चाहिए ।

१२—रेल के डिब्बे में किसी प्रकार की गन्दगी न करो । कफ, थूक, पानी, फलों के छिलके वगैरा फर्श पर न डालो ।

१३—रेल के डिब्बे के बाहर थूकते वक्त, पानी फेंकते वक्त, या दूसरी कोई चीज फेंकते वक्त, चाहे ट्रेन चल रही हो या खड़ी हो, बाहर की ओर पहले देखलो । ऐसा न हो कि किसी मनुष्य पर तुम थूकदो या कचरा-कूड़ा डालदो ।

१४—रेलगाड़ी अपनी गति में हो तब इस बात का भी ध्यान रखो कि थूक, पानी या दूसरी वस्तु जो डिब्बे के बाहर फेंकी गई हो, ट्रेन में बैठे हुए किसी मुसाफिर पर हवा के कारण न गिरजावे ।

१५—मुसाफिरखानों, सरायों, धर्मशालाओं, और ऐसे ही

दूसरे सार्वजनिक स्थानों को किसी भी तरह मैला और गन्दा न करो । यदि कोई दूसरा करता हो तो उसे नम्रतापूर्वक समझा कर रोक दो ।

१६—पान खाने से दाँत गन्दे हो जाते हैं, इसलिए जब पान खाओ तब दाँतों को अच्छी तरह साफ कर लो ।

१७—बहुतेरे लोग 'पीकदान' अपने पास रखते हैं । उसे हाथ में उठा-उठा कर उसमें पान, जर्दा वगैरा का पीक थूका करते हैं । कई लोग तो उसी पात्र के किनारे से अपने मुँह की लार तक पोंछ लेते हैं और उसे गन्दा बना देते हैं । आम तौर पर इसका इस्तमाल ठीक नहीं है । बीमारी वगैरा की निर्वल एवं असहाय अवस्था में पीकदान का उपयोग करना ठीक हो सकता है । यों यदि साधारण अवस्था में भी परिस्थितिबश उपयोग करना ही पड़े तो उसे खूब साफ रखना चाहिए और फिनाइल आदि जन्तु-नाशक पदार्थों से उसे धोते रहना चाहिए ।

१८—किसीके यहाँ यदि जाजम, फर्श, दरी-गलीचे वगैरा बिछे हों तो उसपर जाने के पूर्व इस बात का ध्यान रखो कि पैर गन्दे न हों । कहीं ऐसा न हो कि आप अपने गन्दे पैरों से बिछायत को गन्दी कर दो ।

१९—बहुत से लोग फैशन-रोग में ग्रस्त होने के कारण जुराबें (मोजे) पहिनते हैं । गर्मी के मौसम में पसीना, धूल और चमड़े के जूतों के संयोग से, यदि जुराबें नित्य धोकर साफ न करली जावें तो उनमें एक प्रकार की अत्यन्त तीव्र असह्य



२६—भोजन करने बैठने के पहले अच्छी तरह अपने हाथ-मुँह पैर वगैरा धो डालो। अच्छी तरह अपने दाँतों को साफ करो और खूब कुत्ती करो।

२७—जो वर्तन रात-दिन अपने काम में आते हों, उन्हें माँजकर विलकुल साफ रक्खो। उन्हें मैले मत रक्खो। पीले मत पड़ने दो। हमेशा चमकते रक्खो। इसके लिए कभी-कभी कोई खटाई भी काम में ली जा सकती है।

२८—वर्तनों को राख से माँजकर रखने की अपेक्षा पानी से धोकर रखना अच्छा है। वर्तनों की ऊपरी चमक जितनी आवश्यक है उतनी ही अन्दरूनी भी। इसलिए वर्तनों को बाहर-भीतर से विलकुल शुद्ध एवं स्वच्छ रक्खो।

२९—हजामत बनवाने के बाद स्नान अवश्य ही करना चाहिए। यदि कारण विशेष से स्नान न किया जाय तो उन अंगों को तो साफ करना ही चाहिए जहाँ वाल लगे हों। वाल बनवाने के बाद बिना अच्छी प्रकार सफाई किये कहीं भी बाहर न जाओ और न लोगों से ही मिलो।

३०—मकान में व्यर्थ की टूटी-फूटी रद्दी चीजों का अकारण ही संचय न करो। यदि कोई उन्हें मांगता हो तो दे दो, फेंकने लायक हों तो फेंक दो। काम में लाने योग्य हों तो काम में लाओ, या जला दो।

३१—अपने घर को झाड़-बुहार कर बहुत ही साफ सुथरा रक्खो। यथासमय पोतकर और लीपकर भले आदमियों के रहने



का-सा बनाए रखो। सभ्य पुरुषों के गन्दे निवास स्थान उनकी सभ्यता को वदनाम करते हैं।

३२—जिस तरह बाहरी पवित्रता आवश्यक है उसी तरह आन्तरिक अर्थात् मन की पवित्रता भी जरूरी है। ऊपर से साफ और अन्दर से मैले—

“मन मलीन तनु सुन्दर कैसे—

विपरस भरा कनक घट जैसे ॥”

की उक्ति को चरितार्थ करते हैं। सभ्य होने के लिए, बाहरी और भीतरी दोनों प्रकार की पवित्रता आवश्यक है।

: ५ :

## रहन-सहन

“अधिकार और भोग पाश्चात्य सभ्यता के आदर्श हैं। पूर्वीय सभ्यता का आधार कर्तव्य और त्याग पर है।”

—महात्मा हंसराज

१—कान में इत्र का फोहा रखना असभ्यता है। कान का वह गढ़ा, जिसमें लोग इत्र का फोहा रखते हैं, प्रकृति ने इत्र रखने के लिए नहीं बनाया है। कान में इत्र रखना विलासी स्वभाव का परिचायक है। यदि इत्र ही लगाना हो तो कपड़ों में लगा लेना चाहिए।

२—सिर और मुँह पर इतना ज्यादा तेल न लगाओ जो मालूम दे। वालों का और मुँह के चमड़े का रूखापन दूर करने के लिए बहुत ही हल्का तेल लगाओ। तेज गन्धवाला तेल प्रयोग करना भी ठीक नहीं है। इससे मन का हल्कापन और विलासिता प्रकट होती है।

३—अन्न को और विशेषतः भोजन के लिए तैयार किये हुए

अन्न को कभी भी पैर से मत ठुकराओ। पके हुए तैयार भोजन को अथवा भोजन के पात्र को कभी पैर न छुआओ।

४—वर्तनों को उठाते या रखते समय उन्हें आपस में खड़-खड़ाना ठीक नहीं। इस प्रकार रखो या उठाओ कि उनसे शब्द न हो। फूल आदि के पात्र में यदि किसीके टकराने से ध्वनि उत्पन्न हो जावे तो उसे पकड़कर वन्द कर दो।

५—वर्तनों को पैरों से ठुकराना अनुचित है। भूल से भी उनको पैर न लगाओ।

६—वर्तनों को रखते समय उन्हें जोर से मत पटको। ऊपर से ही न फेंकदो। रखने के लिए नीचे झुकने का कष्ट न सहकर ऊपर से ही पटक देना आलसीपन है।

७—दरवाजों, खिड़कियों आदि के किवाड़ों को खोलते या बन्द करते समय उन्हें जोर-जोर से बन्द न करो। भड़ाभड़ न करो। यथासम्भव बहुत ही धीरे से खोलो या बन्द करो।

८—कुर्सी, स्टूल, तिपाई, मेज, चारपाई आदि (फर्नीचर) को इधर-उधर हटाते समय या रखते समय जोर-जोर से पटका-पटकी या खींचातानी न करो।

९—बहुत से लोग हमेशा आँखों में सुरमा या काजल लगाए रहते हैं ! स्त्रियों तथा छोटे बालकों के अतिरिक्त इस प्रकार सुरमे या काजल से आँखों को स्याह रखना असभ्यता है। कामी और चरित्रहीन पुरुष प्रायः काजल या सुर्मा आँखों में आजते हैं।

आँखों की खराबी के समय यदि किसी प्रकार का अन्नजन लगाया जाय तो कोई हानि नहीं ।

१०—आँखों की दोनों भोंहों के बीच में काली या लाल-पीले रंग की आड़ी लकीर लगाना घुरे आदमियों का काम है । यह कामीपन का सूचक भी है ।

११—पुरुषों का दाँतों में मिस्सी लगाना असभ्यता है । मर्दों के मुँह में मिस्सी लग जाने से उनमें जनानापन-सा मालूम होने लगता है ।

१२—मर्दों के दाँतों में सोने-चांदी की चोंप पहिनना या छेद करके सोने की कील विठाना असभ्यता है ।

१३—सोते समय इस बात का विशेष ध्यान रखो कि मुँह फटा न रहने पावे । कुछ दिनों तक कपड़ा बाँध रखने से मुँह बन्द रखने की आदत पड़ जावेगी ।

१४—सोते समय इस बात का भी ध्यान रखो कि आप खरटि न भरने लग जावें । ध्यान रखने से आदत छूट जावेगी । करवट बदल लेने से तत्काल खरटि बन्द हो जाते हैं । इसी प्रकार सोते समय दाँत चवाने ( पीसने ) की या बड़बड़ाने की आदत हो तो उसे भी ध्यान रखकर छोड़ने का प्रयत्न करो ।

१५—सोते समय इस बात का भी ध्यान रखना बहुत आवश्यक है कि आपका हाथ मूत्रेन्द्रिय या किसी गुप्त स्थान पर न हो ।

१६—कई लोगों को बिलकुल नंगे सोने की आदत पड़ जाती है । स्त्रियाँ प्रायः नंगी ही सोती हैं । नंगे सोना ठीक नहीं है । कई

लोग नींद में चौंक कर भागने-दौड़ने लगते हैं। ऐसी दशा में यदि वह व्यक्ति नंगा हुआ तो उसे कितना लज्जित होना पड़ेगा। मनु ने भी नंगे सोने का निषेध किया है।

१७—बिलकुल नंगे होकर ऐसी जगह स्नान न करो जो चारों ओर से वन्द न हो। जहाँ किसी की नजर पड़ने का ज़रा भी सन्देह हो वहाँ नंगे होकर स्नान न करो।

१८—स्नान करते समय इस बात का भी ध्यान रखो कि गोपनीय स्थान निर्लज्जतापूर्वक न रगड़ें मसलें या धोए जायें। आँखें बचाकर ही गुप्त इन्द्रियों को धोना-पोंछना चाहिए।

१९—पतला वस्त्र पहनकर स्नान नहीं करना चाहिए, क्योंकि पानी से गीला होकर वस्त्र शरीर से चिपक जाता है और आदमी या स्त्री बिलकुल नंगी जैसी लगती है। अतः यह ध्यान रखना जाय कि बाहर स्नान करते समय पहनने का कपड़ा मोटा हो।

२०—कई असभ्य मनुष्य खुजली चलने पर उस स्थान पर से कपड़ा हटाकर खुजलाते हैं। वे तो बिलकुल ही असभ्य हैं जो जाँघ या रान में खुजली चलने पर धोती हटाकर खुजलाने लगते हैं।

२१—लोगों के सामने घुटनों पर से धोती हटाकर, घुटनों को उधाड़ कर बैठना असभ्यता है। ऐसा वस्त्र पहिनना असभ्यता है जो घुटनों से ऊँचा रहे। त्यागी पुरुषों के लिए यह नियम नहीं है।

२२—मुँह में कपड़ा, तिनका, कागज, वगैरा लेकर चवाते रहना अनुचित है। यह लक्षण अशुभ तथा दीनता-सूचक है।

२३—मुँह में आलपित, मुई या चाकू डालना और दाँतों को कुरेदना ठीक नहीं है। असावधानी से आलपीन यदि मुँह से पेट में चली जाय तो अनर्थ कर डालती है।

२४—पच्चीस वर्ष की अवस्था तक सिवा मूत्र-त्याग के अथवा स्नान आदि के समय शुद्धि के अतिरिक्त कभी मूत्रेन्द्रिय का स्पर्श न करो। अर्थात् पच्चीस वर्ष की अवस्था तक पूर्णतया वीर्य की रक्षा करो।

२५—अकारण ही ऐसे व्यक्ति से जिससे आपका कोई संबंध न हो अथवा परिचय न हो, अपने दिल की बातें न कहते फिरो और न ऐसी बातों में अपना सिर ही न खपाओ जिनसे आपका कुछ भी सम्बन्ध न हो।

२६—गलियों या बाजारों में अवारा, बेकार मत घूमो। यदि आप खाली हैं तो बजाय इधर-उधर धकम-धक्का खाने के अपने घर में बैठे चर्खा ही काता करो। गलियों में व्यर्थ चक्कर काटने के बजाय चरखा चलाना कितना उपयोगी है, इसे अनुभव में लाकर देखो।

२७—ऐसे मुहल्लों में जहाँ वेश्यायें रहती हों, अथवा ऐसे स्थानों में जहाँ व्यभिचारिणी स्त्रियों के अड़े हों, वहाँ मत घूमो-फिरो। उस रास्ते से यदि जाना-जाना आवश्यक हो तो भी न आओ-जाओ। दूसरे मार्ग से निकलो, भले ही चक्कर क्यों न

खाना पड़े। वदवू के पास से निकलने पर वदवू आती ही है।

२८—अपने खानगी व्यवहारों को, और गुप्त बातों को दूसरे लोगों पर कदापि प्रकट न करो—

“तुलसी निज मन को व्यथा, भूल न कहिए कोय।

सुनि अठिलैहैं लोग सब, बांछि न लैहैं कोय ॥”

२९—किसी भी काम के करने में जल्दी न करो। खूब सोच-समझकर, उसके परिणाम का ध्यान रखकर करो। क्योंकि—

“बिना विचारे जो करे, सो पाछे पछिताय।

काम बिगारे आपनों, जग में होत हँसाय ॥”

३०—अहंकार मत करो। यह बहुत ही बुरी आदत है। अहंकार से मनुष्य बिलकुल बर्बाद होजाता है। हाँ, अपना स्वाभिमानमत गँवाओ। अहंकार और स्वाभिमान अलग-अलग हैं। अहंकार से मनुष्य का पतन होता है तो स्वाभिमान से उन्नति।

३१—बहुत से लोगों की आदत पड़ जाती है कि बिना किसी दुःख या चिन्ता के ही लम्बी उसासें लिया करते हैं। यह बुरी आदत है। उसाँस के बाद ‘हाय’ शब्द अनायास ही मुँह से निकल जाता है। यह बुरा है—इसे भुला दो।

३२—पति-पत्नी को रात के समय बातचीत बहुत ही आहिस्ता-आहिस्ता करनी चाहिए ताकि कोई घर का या बाहर का अड़ौसी-पड़ौसी न सुन ले। स्मरण रहे कि नीरव रात्रि में कानाफूसी भी बहुत दूरतक सुनाई पड़ती है।

३३—व्यायाम, औषधि-सेवन और मैथुन इन तीनों कामों को गुप्त रखने में ही हित है। इन्हें दूसरों पर प्रकट करने में अपनी श्रेणी न समझो।

३४—माता-पिता को उचित है कि जो बालक अपना भला-बुरा समझने का जरासा भी ज्ञान रखते हों, उन्हें अपने साथ विद्वानों में लेकर कदापि न सोवें। ऐसे समय आपस में हंसी-दिल्लीगी या किसी प्रकार की अन्य कामचेशा भी नहीं करनी चाहिए। बच्चों को अवोध न समझो, वे सबकुछ समझते हैं। उनके हृत्पट पर आपके कार्यों का चित्र अङ्कित हुए बिना न रहेगा।

३५—अगर आपके हाथ में छड़ी या बेंत हो तो उसे घुमाना, हिलाना, फटकारना, अनुचित है। ऐसा करना मन की चंचलता का द्योतक है। छड़ी से रास्ते के कुत्तों पर, पशुओं पर, तथा वृक्ष लतादि के पत्तों पर प्रहार न करो।

३६—मकान की सफाई और सजावट, उसमें रहनेवाले मनुष्य के स्वभाव का प्रतिबिम्ब होता है। चतुर मनुष्य मकान को देखकर ही उसमें रहनेवाले के स्वभाव का अनुमान कर लेते हैं। घर यदि मैला है और चीजें अस्तव्यस्त इधर-उधर पड़ी हैं तो यह समझा जा सकता है कि इसमें रहनेवाला आदमी मैला और आलसी है। यदि स्त्रियों के चित्र अधिक हों तो व्यभिचारी और महात्माओं के चित्र हों तो धार्मिक समझा जा सकता है। इत्यादि।



३८—रुपये-पैसे को हाथ में लेकर या जेब में रखकर उन्हें बजाकर लोगों पर प्रकट करना असभ्यता है। जेब में पड़े हुए रुपये-पैसे यदि चलने के कारण स्वयं बजते हों तो उन्हें मत बजने दो। इसी प्रकार चावियों के गुच्छे को लटकाकर बजाते हुए चलना भी ओछापन है।

३८—गरीबी असभ्यता नहीं है, और न अमीरी सभ्यता है। सभ्यता इनसे पृथक् है। वह अमीर और गरीब दोनों के लिए समान है। मनुष्य को सदाचारी बनने का प्रयत्न करना चाहिए। यही सभ्यता की कुँजी है।

३९—दाद की बीमारी अधिकतर रानों में ही होती है। दाद में खुजली भी खूब और मीठी चलती है। कहा भी है—“बड़े भागसों मिलत है, दाद, खाज अरु राज।” लेकिन किसी सभा-सोसायटी में बैठकर या व्याख्यान देते समय रानों को खुजलाना बहुत ही बुरा है। जहाँ अनेक मनुष्य हों, वहाँ रानों की दाद खुजलाते वक्त ज़रा ध्यान रक्खो। अन्यथा असभ्य माने जाओगे।

४०—शरीर में कहीं खुजली चले तो संयमपूर्वक, चुपचाप धीरे-धीरे खुजलाना चाहिए। जो लोग बिना ध्यान रक्खे, चाहे जैसे हाथ मारकर घरड़-घरड़ खुजलाने लगते हैं वे असभ्य हैं।

४१—कई लोग नींद से उठते ही शय्या में विक्षिप्त से बैठ जाते हैं, और शरीर को जहाँ-तहाँ से खुजाते हैं—यह बानसी-क्रिया अनुचित है।

४२—नींद में किसी की आवाज़ को सुनकर हड़बड़ाकर

चिल्ला उठना या भाग छूटना ठीक नहीं है। भयङ्कर से भयङ्कर खतरनाक आवाज को सुनकर उन्मत्त की भाँति भाग पड़ना गँवारों का काम है। बिना घबराए धैर्यपूर्वक जो कुछ भी उस समय प्रथम कर्त्तव्य हो उसका पालन करना उचित है।

४३—जिनके घर में कलह होती है, वे कुटुम्ब कदापि सभ्य नहीं गिने जाते। इसलिए गृह-कलह कभी मत उत्पन्न होने दो। यदि कभी भगड़े या नाराजी का अवसर भी आवे तो अनावश्यक जोर-जोर से चिल्लाकर मत बोलो, नहीं तो अड़ौसी-पड़ौसी तथा दूसरे लोग तमाशा देखने को एकत्र हो जावेंगे और कई घरेलू तथा खानगी बातें उनपर प्रकट हो जावेंगी।

४४—घर के मनुष्यों के अतिरिक्त यदि कभी किसी से लड़ाई का या नाराजी का अवसर आजावे तो क्रोध में आपे से बाहर होकर मत बोलने लगे। वे लोग मूर्ख और निर्वल मन के हैं जो न-कुछ बातपर हृदय से ज्यादा चिल्ला-चिल्लाकर अपना गुस्सा प्रकट करते हैं।

४५—कई लोग नग्न और फोश स्त्री पुरुषों के चित्र अपने मकानों में लगाते हैं। यह बहुत ही अनुचित है। सौन्दर्य की दृष्टि से भी ऐसे भद्दे, अश्लील चित्र या स्त्रियों के चित्र अपने मकान में न लगावें। ऐसे चित्रों से मानसिक-विकार उत्पन्न होते हैं।

४६—अकारण ही, छाती, हाथ, पैर के बाल कैंची या उस्तरे से काटना अनुचित है।

४७—अपने वस्त्रों में जूँ या खटमल न होने दो। यदि हो

जावें तो उन्हें लोगों के सामने ढूँढ़-ढूँढ़कर मारना आरम्भ न करो। ऐसा काम करते समय लज्जित होना चाहिए, क्योंकि वह तुम्हारी गन्दगी का सूचक है। इन स्वेदज जीवों को कहीं एकांत स्थान पाकर ही निवारण करो। कई लोग खटमल या जूँ जैसे जीवों को अपने शरीर से लेकर दूसरों पर चुपचाप छोड़ देते हैं, यह नीचतापूर्ण कार्य है। अपने सुख के लिए दूसरों को कष्ट पहुँचाना भी हिंसा है।

४८—वास्तव में सभ्य वही है, जिसका जीवन सादा और विचार उच्च हैं। मनुष्य को अपने जीवन का आदर्श रखना चाहिए—

“Plain living and high thinking.”

अर्थात्—सादा जीवन और उच्च विचार।

४९—सभ्य वही है जो कानों से अच्छी बातें सुनता है, आँखों से सत्कार्यों को देखता है, मुख से नम्र, विनीत एवं पवित्र वाणी उच्चारण करता है, हाथों से पवित्र कर्म करता है, मन से दूसरों की हित-कामना करता है, और अपना रोम-रोम दूसरों के कल्याण में लगाता है।

: ६ :

## वेश-भूषा

ऊपर का वड़प्पन और अन्दर निस्सारता, ऊपर ऊपर की बहुत सी वस्तुओं की और धन की प्राप्ति, परन्तु अन्दर आत्मिक खोखलापन, यही आधुनिक सभ्यता का मुख्य चिन्ह है। खेद है कि इसी निस्सार सभ्यता की चकाचौंध से प्रभावित होकर शिक्षित नवयुवक भी इसकी प्रशंसा करते नहीं अघाते।”

—प्रो० आहकन

१—स्वदेश की पोशाक को छोड़कर, देखादेखी विजातीय एवं विदेशी पोशाक को अपनाना असभ्यता है। हमारी सभ्यता अपने देश की पोशाक में ही है।

२—अंग्रेज लोग अपने देश की सभ्यता के कितने अभिमानी हैं कि वे भारत जैसे गर्म देश में भी अपने देश की वेश-भूषा को

नहीं छोड़ते । और हम भारतीयों का कुछ ठिकाना ही नहीं । हम हमेशा अपने देश का पहिनावा छोड़कर दूसरे देश का पहिनावा अपनाते रहे हैं ।

३—फैशन के विरुद्ध कपड़े मत पहिनो । जैसे अंगरखे पर कोट, कोट पर कुरता, अथवा कोट पर वास्कट । कई लोग पतलून पर पगड़ी या धोती पर टोप (हैट) लगाते हैं यह वेढंगा है ।

४—पगड़ी और कुरते के साथ बूट और देशी जूतियों के साथ कोट पतलून पहनना भी वेढंगा है । अंगरेजी ढंग के कोट-पेंट पहिनकर उस पर देशी टोपी लगाना भी ठीक नहीं लगता है ।

५—इस प्रकार पहिनावे में खिचड़ी मत रक्खो । जो भी पहिनावा पहनो सिर से पैर तक एक ही हो । आधा देशी और आधा विदेशी पहिनना ठीक नहीं ।

६—फटे हुए कपड़ों को सीकर पहिनना चाहिए । सिले हुए तथा पैवन्द लगे हुए कपड़ों को पहिनना असभ्यता नहीं है । असभ्यता तो फटे लटकते तथा मैले कपड़े पहिनने में है ।

७—बटनों की जगह बटन ही लगाना चाहिए । धागे से बांधना, सुई या सेफ्टीपिन लगाना ठीक नहीं । कमीज की बाहें बटनदार हैं तो उनमें बटन लगाओ । खुली न लटकने दो ।

८—कपड़े हमेशा साफ-सुथरे पहिनो । कम कीमत के और मोटे भले ही हों, परन्तु हों साफ । बहुमूल्य रेशम या मखमल के मैले कपड़ों की अपेक्षा खादी के मोटे शुद्ध वस्त्र कहीं अधिक उचित हैं ।

६—कई लोग केवल फैशन के लिए कई जगह अनावश्यक वटन लगवाते हैं। यह ठीक नहीं है।

१०—कई लोग दिन में दो चार बार अपने कपड़े बदलते हैं। इसमें वे अपना वड़प्पन मानते हैं। यह अच्छा नहीं है। हाँ, रात की और दिन की अलग-अलग पोशाक रखना कोई बुरी बात नहीं है। इसी तरह घर की, बाजार की, दफ्तर की, पूजा की अलग-अलग पोशाकें रखना बुरा नहीं है।

११—कई लोग रात-दिन हमेशा बहुत ही मैले, धिनौने, गन्दे कपड़े पहने रहते हैं और उत्सव आदि पर बहुत तड़क-भड़क दिखाते हैं। यह अनुचित है। कपड़े सब समय एक समान साफ़ और सादे रखना अधिक अच्छा है।

१२—आभूषण पहिनना वड़प्पन नहीं है। ज़ेवर केवल इस बात के सूचक हैं, कि मनुष्य पैसेवाला है। वड़प्पन तो आदमी के गुण, शील और स्वभाव से मालूम होता है। दूसरे आजकल अब आभूषण पहनना सभ्यता की निशानी नहीं समझा जाता है।

१३—सिवाय उन लोगों के, जिनके देश, जाति अथवा धर्म में प्रथा है—नंगे सिर नहीं रहना चाहिए। जो अंग्रेज़ी काट के वालों में तेल-फुलेल डालकर, मांग-पट्टी निकालकर नंगे सिर इधर उधर घूमते फिरते हैं वे असभ्य हैं।

१४—कई लोग जान वृत्तकर अपने वालों की मांग-पट्टी करके टोपी, साफ़ा या पगड़ी के नीचे इस प्रकार जमाते हैं कि वे दीखते रहें। ऐसे लोग असभ्य होते हैं।

१५—अकारण ही फूलों की माला वगैरा गले में डालकर बाजारों में या गलियों में घूमना तुरी बात है। कई लोग अपने लट्ट या लकड़ी को माला लपेट कर या तीतर-बटेरों के पिंजरों पर माला डालकर निकलते हैं। यह वदमाश और गुण्डे लोगों का चिन्ह है।

१६—कई पुरुष स्त्रियों के दुपट्टे, धोती, लूंगड़ी, फरिया आदि कपड़ों को धोती के बजाय थोड़ी देर के लिए पहन लेते हैं। यह अनुचित है। स्त्रियों को पुरुषों के और पुरुषों को स्त्रियों के वस्त्र नहीं पहिनने चाहिए।

१७—इतनी फटी हुई जुर्रावेँ जिनमें एड़ियाँ और पञ्जे दिखाई पड़ते हों, नहीं पहनना चाहिए। कई लोग बेजोड़ जुर्रावेँ पहिनते हैं—एक किसी रंग की तो दूसरी किसी रंग की। यह वेढंगापन है।

१८—जुर्रावों को पहिनकर उन्हें बाँध देनी चाहिए ताकि नीचे न खिसकने पावें। नीचे उतरी हुई जुर्रावेँ बिना बन्ध की पहिने फिरना ठीक नहीं मालूम होता।

१९—जुर्रावों पर जूते पहनकर ही कहीं आना-जाना चाहिए। बिना जूते पहिने बाजारों और गलियों में जहाँ-तहाँ घूमते फिरना असभ्यता है।

२०—यदि आप हिन्दू हैं तो अपनी चोटी को टोपी, साफा या पगड़ी से बहार निकली हुई न रहने दो। जिन लोगों की चोटियाँ आवश्यकता से कहीं ज्यादा बड़ी और लम्बी होती हैं

उन्हें विशेष ध्यान रखना चाहिए ।

२१—अगर किसी व्यक्ति की चोटी, टोपी, साफ़ा या पगड़ी वगैरा से बाहर निकली हो तो उसे पकड़ कर मत खींचो । कई लोग बाहर निकली हुई चोटी को पकड़ कर इस ढंग से ऊपर उठा देते हैं कि सिर पर की टोपी वगैरा अलग जा गिरती है । ऐसा करना, विशेषतः अनेक लोगों की उपस्थिति में, असभ्यता है ।

२२—प्रत्येक आदमी को अपनी अवस्था के साथ ही साथ अपनी पोशाक भी बदलते जाना चाहिए । बच्चों की पोशाक अथवा जूरी, गोटा या सलमे-सितारे की मँड़ी हुई टोपी या दूसरे वस्त्र जवानी या बुढ़ापे में बुरे मालूम होते हैं । जनाने पुरुष ऐसे गोटे, कलावत्तू के कपड़े जवानी में ही नहीं, बल्कि बुढ़ापे तक पहनते हैं ।

२३—जूते, वस्त्र, जनेऊ, जेवर और माला, कभी दूसरों के पहने हुए अपने काम में मत लाओ ।

२४—दूसरों के पहने हुए वस्त्र पहिनना पुरुषार्थहीन मनुष्यों का काम है । कई लोग पुराने वस्त्र नीलाम वगैरा में खरीद लाते हैं और उन्हें पहिनते हैं । विदेशी लोगों के पुराने, ऊनी कोट वगैरा भारत में प्रति वर्ष लाखों व्यक्ति पहनते हैं । वहाँ की औरतों के पहिने हुए कोट यहां के मर्द पहिने फिरते हैं, यह कितनी लज्जा की बात है ।

२५—जूतों के अतिरिक्त, चमड़े की दूसरी चीजें शरीर पर धारण करना असभ्यता है । योद्धा, सैनिक लोग आवश्यकतानुसार



शरीर पर चमड़ा धारण कर सकते हैं। परन्तु व्यर्थ ही गेलिस, वेल्ड, चैन, और घड़ी में चमड़े का प्रयोग अनुचित है।

२६—आभूषणों से मनुष्य आदर नहीं पाता, गुणों से पाता है—

“नराणाम् भूषणं रूपं, रूपानां भूषणम् गुणम् ।

गुणानाम् भूषणं ज्ञानं, ज्ञानानाम् भूषणं क्षमाः ।”

२७—धोती पहिनना भारतीय सभ्यता है। पाजामा, पतलून आदि असुविधाजनक वस्त्र हैं। कारण विशेष से किसी समय पाजामा वगैरा का प्रयोग किया जाना अनुचित नहीं, किन्तु सदैव धारण करना ठीक नहीं। पाजामा और पतलून वालों को, वर्षा में, धूलवाली जमीन में, पानी में से निकलने में, स्नान में, पाखाना और पेशाब करने में और दूसरा पाजामा पहिनने में बड़ी ही कठिनाई होती है।

२८—धोती ऊँची पहनना असभ्यतासूचक है। इसी प्रकार एड़ियों तक नीची धोती बाँधना भी अनुचित है। कई लोग धोती इस ढंग से बाँधते हैं कि पीछे की ओर लॉग के दो पल्ले ध्वजा की तरह फड़फड़ाया करते हैं। बहुत से लोग धोती के दोनों पल्ले पीछे से लाकर इस प्रकार आगे टाँकते हैं कि धोती पजामा-सी दिखाई पड़ने लगती है। यह भी असभ्यता है। धोती ऐसी बाँधनी चाहिए जो बहुत ऊँची भी न हो। आगे से गुप्त अंग न दिखे और न पीछे से ऊपर तक टाँगें ही उबड़ी रहें।

२९—प्रत्येक प्रांत, जाति और समाज में धोती बाँधने का एक

विशेष ढंग होता है। कई लोग आगे से धोती ऐसी बाँधते हैं, जिसमें से गुप्त अंग दिखाई तो नहीं पड़ते, परन्तु एक पुटिया-सी बना लेते हैं, जिसमें गुप्त अंग स्पष्ट मालूम होता है। यह असभ्यता है। और असभ्यता की पराकाष्ठा तब हो जाती है, जब कोई धोती से ऊँचा वस्त्र जैसे ब्रंडी, बनियान, जाकेट या फितोई पहनकर लोग इधर उधर घूमा करते हैं।

३०—धोती बाँधने में विशेष सावधानी रखो। ढीली धोती, जो चलते-चलते खुलजाय, बाँधना ठीक नहीं है। धोती के पीछे लॉग को इस ढंग से न ठूँसो कि वह पीछे पोटली-सी बन जावे, या मुर्गदुम-सी नजर आवे।

३१—कई लोग पाजामा पहिनते हैं, परन्तु अन्दर धोती भी रखते हैं। ऐसी हालत में यदि सावधानी से धोती न समेटी गई तो बड़ी भद्दी लगती है। पाजामे के अंदर धोती के बजाय लँगोट पहन लेना ठीक होता है।

३२—खाली लंगोट पहने बाजार में कभी नहीं घूमना चाहिए। और ऐसे स्थानों में जहाँ स्त्रियाँ हों लंगोट बाँधे घूमना-फिरना असभ्यता है।

३३—ऊँचे और ओछे एवं तंग वस्त्र मत पहिनो। बहुत ढीले और लम्बे वस्त्र पहिनना भी असभ्यता है।

३४—त्यागी पुरुषों और साधु-संन्यासियों को गृहस्थी-संसारिक मनुष्यों के से वस्त्र और गृहस्थी-सांसारिक मनुष्यों को साधु-संन्यासियों के से कपड़े लत्ते नहीं पहनने चाहिए।

३५—पाजामे के नाड़े को इतना नीचा नहीं लटकने देना चाहिए कि वह चलते समय बाहर दिखाई दे ।

३६—साफा वगैरा में ऊपर या पीछे की ओर उसीके पल्ले का तुरासा बनाकर रखना अथवा ताड़ के पत्ते की तरह सिर पर रखना सभ्य लोगों का काम नहीं है । जो लोग साफे का पल्ला पीछे की तरफ नितम्ब भाग से नीचा लटका कर रखते हैं, वे भी सभ्य नहीं माने जाते ।

३७—रूमाल रखने का ढंग आजकल कई तरह का है । लोग केवल शेखी दिखाने के लिए उसे कई तरह से जेब में रखते हैं । रूमाल का जेब से बाहर लटकाना असभ्यता है । कालर में या बटन लगाने के छेदों में बाँधना ओछी प्रकृति का सूचक है । रूमाल को अच्छी तरह तह करके जेब में इस प्रकार रखना चाहिए कि वह किसीको दिखाई न दे । बिना घड़ी किये जेब में पोटली-सी ठूँसे रखना भी असभ्यता का सूचक है ।

३८—अनावश्यक कपड़े शरीर पर लादे रहना भी जंगलीपन है । ऋतु के अनुसार कम-से-कम वस्त्र पहिनने चाहिएँ । अधिक वस्त्र पहिनकर अपने धनी होने का विज्ञापन मत दो ।

३९—भारतीय पोशाक यदि पहिने हो तो दुपट्टा अनावश्यक वस्त्र होते हुए भी रखना चाहिए । वह भारत की प्राचीन सभ्यता का प्रदर्शक है । हाँ, पाजामे-पतलून, या कोट-अचकन, शेरवानी वगैरा पर दुपट्टा अनावश्यक है ।

४०—प्रायः लोग ऊपर का वस्त्र जो लोगों को दिखाई पड़ता

है बहुत ही साफ-सुथरा पहनते हैं और अन्दर का वह वस्त्र जो शरीर को छूता रहता है इतना मैला, गन्दा और बदबूदार होता है कि देखने से ही नफरत पैदा होती है। वदन पर सभी कपड़े साफ-सुथरे पहिनने चाहियें।

४१—ऐसी टोपियाँ या पगड़ियाँ जो सिर पर लगाते-लगाते धूल, मिट्टी या तेल के कारण मैली हो गई हों, जिन पर मैल जम गया हो, मत पहिनो।

४२—जो लोग जनेऊ पहिनते हैं, उन्हें अपना जनेऊ बिल्कुल साफ रखना चाहिए। मैला जनेऊ असभ्यता का सूचक है। जब कभी पेशाब या पाखाने के समय जनेऊ काम में लाया जाय तब उसे कपड़ों से बाहर निकला हुआ या कान पर लिपटा हुआ न रहने दो।

४३—कई लोग जनेऊ को गले में से अलग निकालकर सावुन बगैरा से धोते हैं, यह अनुचित है। यदि जनेऊ को धोना है तो गले में पहने हुए ही धोना चाहिए। गले में जनेऊ पहनने के बाद उसेशरीर से अलग कभी नहीं करना चाहिए। केवल सन्यास-दीक्षा लेते समय जनेऊ निकाला जा सकता है।

: ७ :

## चाल-ढाल : उठना-बैठना

“अच्छी से अच्छी आधुनिक सभ्यता भी मनुष्य की एक ऐसी दशा की सूचना देती है, जिसके सामने न तो कोई उच्च आदर्श ही है और न स्थिरता ही। यदि मनुष्य-जाति की बहुसंख्या की अवस्था में किसी बड़े भारी परिवर्तन की आशा न हो तो मैं एक ऐसे दयालु धूमकेतु के आगमन का अभिनन्दन करूँगा जो आकर इस सारे जगत का एकदम संहार करदे।”

—प्रो० हक्सले

१—पैर फटकारकर या पटककर चलना अच्छा नहीं है। चलते समय पैरों से “धमाधम” शब्द मत होने दो। पैर घसीट कर चलना, जूतियाँ घसीटना और धूल उड़ाते चलना ठीक नहीं है।

२—चलते वक्त अपनी टाँगें आगे की ओर फटकार कर



७—कई लोग जो व्यायाम करते रहते हैं उनका सीना उभर आता है, हाथों में मांस-पेशियाँ पुष्ट हो जाने के कारण भुजायें पसलियों से कुछ दूर रहने लगती हैं। एक स्वाभाविक चाल बन जाती है जिसे 'पहलवानी चाल' कहा जाता है। इस पहलवानी चाल को जो पहलवान नहीं हैं, और शरीर से दुबले-पतले हैं, यदि बनाकर चलें तो बहुत ही बुरा है। वे व्यायामशील भी जो बनकर या तनकर अपने पुष्ट शरीर की शैली दिखाते हुए चलते हैं असभ्य हैं।

८—चलते वक्त इस बात का हमेशा ध्यान रखो कि पैरों से धूल न उड़ने पावे। यदि धूलवाली भूमि हो, और धूल का उड़ना अनिवार्य हो तो हवा का रुख देखकर चलो, ताकि धूल उड़कर किसी दूसरे मनुष्य पर न गिरे।

९—कहीं भी जाते-आते समय अकारण दौड़कर चलना ठीक नहीं। विशेषतः बाजारों में और गलियों में व्यर्थ दौड़कर चलना अनुचित है।

१०—अपने दोनों घुटनों को भुजाओं में कसकर और उनमें सिर को रखकर बैठना अच्छा नहीं है।

११—घर के दरवाजे में या चौखट में टाँग अड़ाकर बैठना अच्छी बात नहीं है।

१२—लम्बी टांगे करके, टाँग पर टाँग रखकर अर्थात् पावों में आँटी डालकर बैठना भी ठीक नहीं है।

१३—हाथ-पैरों की अंगुलियों तथा शरीर के अन्यान्य भागों को चटकाना ठीक नहीं है । कई लोगों की यह आदत सी पड़ जाती है कि अपने हाथों की अंगुलियाँ चटकाया करते हैं । यह बहुत बुरी आदत है । जिनको यह आदत है उन्हें छोड़ने का प्रयत्न करना चाहिए । इससे शरीर की संधियाँ कमजोर पड़ जाती हैं ।

१४—सोते, जागते हमेशा मस्तिष्क कुछ न कुछ सोचा ही करता है । किन्तु मन में उठने वाली तरंगों में, मस्तिष्क में आनेवाले विचारों में बहकर, बड़बड़ाना, होंठ हिलाना, आँख, हाथ आदि के संकेतों द्वारा कल्पना करना अनुचित है ।

१५—यदि आप उकड़ूँ अर्थात् पंजों के बल, पृथ्वी पर नितम्ब भाग, पृथ्वी-पर बिना टिकाए बैठे हों तो इस बात का ध्यान रखो कि आपका कोई गुप्त अंग तो सामने बैठनेवाले को नहीं दिखाई पड़ रहा है ।

१६—चलते-फिरते समय कंकर, पत्थर, मिट्टी, लकड़ी या दूसरी किसी वस्तु को ठुकराते हुए चलना अच्छा नहीं । यह आदत प्रायः फुटबाल के खिलाड़ियों को पड़ जाया करती है, अतएव फुटबाल प्रेमी विशेष ध्यान दें ।

१७—टेबल ( मेज ), कुर्सी के हथ्ये वगैरा बैठने की वस्तु नहीं हैं । बैठने के लिए जो वस्तु नियत हो उसी पर बैठना चाहिए । कई लोग लिखते हुए व्यक्ति की टेबल पर ही बैठ जाते हैं, यह अनुचित है ।

१८—खेलकूद में या खुशी के समय चीत्कार करना, कोलाहल



मचाना अथवा जोर-जोर से शब्द करना जंगलीपन है। हर्ष में ऐसी आवाजें भी अनायास ही निकल जाती हैं, अतएव उस समय विचारों पर नियन्त्रण रखना चाहिए।

१६—रात के समय, जब कि लोग अपने-अपने घरों में सो रहे हों, सड़कों पर व्यर्थ ही बातचीत करते निकलना, होहल्ला मचाना, शोर-गुल करना, बहुत ही बुरी बात है।

२०—गर्मी के मौसिम में प्रायः लोग अपने आँगन में, घर के बाहर चबूतरों पर, बाजार और गलियों की सड़कों के किनारों पर सोते रहते हैं। इन बाहर सोनेवालों को और लोगों के जागने से पूर्व ही उठ बैठना चाहिए, इसीमें सभ्यता है। क्योंकि नींद में आदमी को अपने वस्त्रों का खयाल नहीं रहता है।

२१—गंजेड़ी, भेंगेड़ी, मदकची, अफीमची, शराबी, तम्बाकू खाने-पीने वाले और चाय के प्रेमियों से दूर ही रहो। इनका साथ न करो। आजकल की सभ्यता में “चाय” का उच्च स्थान है। किन्तु यह पाश्चात्य सभ्यता है। हमारे यहाँ उत्तम, शीतल, पवित्र जल आतिथ्य में प्रयोग होता है तो पाश्चात्य सभ्यता उबलता हुआ चाय का जहरीला पानी पिलाकर सत्कार प्रदर्शित करती है। नशा-मात्र का सेवन हाश्विकारक है।

२२—विद्वान् पुरुषों की संगति में ही अपना समय बिताओ। विद्याव्यसनी मनुष्यों के पास बैठो, उनकी बातें ध्यान से सुनो और तदनुकूल आचरण करो।

२३—बचपन में लड़कों को अधिकतर औरतों में नहीं रहना

चाहिए । नहीं तो इसका परिणाम यह होगा कि उनमें जनानापन उत्पन्न हो जावेगा । ऐसे मर्द जो प्रायः स्त्रियों में अपना समय व्यतीत करते हैं, उनकी वातचीत और चालढाल में जनानापन आ जाता है ।

२४—एक दूसरे के गले में हाथ डालकर, कमर में हाथ डाल कर, हाथ में हाथ डालकर, या कन्धे पर हाथ रखकर खड़े होना या चलना-फिरना अनुचित है ।

२५—लड़कों को चाहिए कि लड़कियों में न खेलें । इसी प्रकार लड़कियों को भी लड़कों के साथ नहीं खेलना चाहिए । लड़के-लड़की जब आठ-दस वर्ष की अवस्था के हो जावें तब विशेष रोकने की जरूरत है । लड़के-लड़कियों को एकान्त में वातचीत करने या खेलने से मना करो । हमारे देश की सभ्यता बालक-बालिकाओं को साथ रहने और यहाँतक कि साथ पढ़ने-लिखने से भी रोकती है ।

२६—अक्सर देखा जाता है कि कई असभ्य बाजारों में, गलियों में, सड़कों पर जहाँ मनुष्यों का आवागमन होता है, खड़े होकर धक्का-धक्का, भूमा-भटकी, पकड़ा-धकड़ी करते हैं । एक दूसरे से लिपट-चिपट जाते हैं और गोदी में उठाते हैं, यह बुरी बात है ।

२७—रास्ते में चलते समय अपने साथी से इस प्रकार अड़कर—सटकर चलना अनुचित है जिससे कि उसके चलने में असुविधा उत्पन्न हो ।

२८—अपने से पूज्य अथवा गुरुजनों के बराबर चलना ठीक नहीं है। उनके पीछे-पीछे चलना चाहिए। जो लोग एक साथ बराबर चलने की चेष्टा करते हैं वे मूर्ख हैं।

२९—वाजारों में, सड़कों पर या गलियों में जहां लोगों के आमदराफ्त की जगह हो, कतार बाँधकर सड़क में फैलकर मत चलो।

३०—सवारी और विशेषतः तेज चलनेवाली सवारियों का मार्ग मत रोको। वे बहुत निकट आजायें तब हटना ठीक नहीं, बल्कि पहले से ही मार्ग छोड़ दो।

३१—रास्ते चलती हुई सवारियों से छेड़छाड़ न करो। मोटर या वाइसिकल के पीछे दौड़ना या उनके आगे लकड़ी, पत्थर आदि डालना मूर्खता है।

३२—कभी सड़क के बीच पैदल न चलो। किनारों पर ही चलना चाहिए। जिन शहरों में मनुष्यों के चलने के लिए फुटपाथ (Footpaths) बने हैं, लोगों को उनपर ही चलना चाहिए।

३३—रास्ते चलते हुए, विशेषतः वाजारों में कभी कूड़ा-ककट न फैलाओ। रद्दी कागज, फलों के छिलके, दोने, जली हुई बीड़ी या सिगरेट, बगैरा चीजें न डालो। इनके डालने के लिए जो स्थान नियुक्त हों वहीं डालो। या ऐसी डालो जिससे सफ़ाई में कोई अन्तर न आवे।

३४—चलते हुए थूकने की आदत न डालो। यदि थूकना आवश्यक ही हो तो हवा का रुख देख कर थूकना चाहिए। ऐसा

न हो कि किसी दूसरे आदमी पर थूक के छींटे जा गिरें ।

३५—बाजारों में या गलियों में चाहे जहाँ पेशाब करने बैठ जाना बेहूदगी है । शहरों में जो स्थान पेशाब के लिए नियुक्त हैं, वहीं पेशाब करो । जहाँ लोगों का भीड़ भड़का खूब रहता है, लोग लज्जा त्याग कर पेशाब करने बैठ जाते हैं । यह असभ्यता है । कई दूकानदार अपनी दूकान से नीचे उतरकर, दूकान की ओर मुँह करके चबूतरी के नीचे पेशाब करने बैठ जाते हैं । लोग आते-जाते रहते हैं, उन्हें इसका कुछ भी खयाल नहीं होता । यह बहुत अनुचित है ।

३६—पीठ पीछे हाथ पकड़कर चलना, कमर पर हाथ रख कर चलना या खड़ा होना भद्दी बात है ।

३७—चलते वक्त हाथ में वेंत या छाता हो तो उसे हिलाते हुए—घुमाते हुए चलना ठीक नहीं है ।

३८—हाथ की छड़ी या ढण्डे को गर्दन पर रख कर और उस पर दोनों हाथ रखना अनुचित है । इसी तरह कमर के पीछे लट्ट रखकर और उसमें दोनों हाथों को फाँसकर चलना भी बुरा है ।

३९—कुछ लोग बैठते समय डुपट्टे या चादर से अपनी कमर और घुटनों को बाँधकर बैठते हैं । यह ठीक नहीं ।

४०—बैठते वक्त हमेशा सीधे बैठो । कमर को झुकाकर धनुषाकार मत कर दो । सिर को हाथ लगाकर, अर्थात् माथा पकड़कर न बैठो ।

४१—मुँह में बीड़ी या सिगरेट दबाकर बाजारों में, गलियों में या सड़कों पर घूमते फिरना असभ्यता है। वैसे तो तमाखू, बीड़ी सेवन ही आर्य-सभ्यता के विरुद्ध है, इसपर भी आम सड़कों पर धुआँ उगलते फिरना और भी अधिक असभ्यता है। विदेशी शासन के कारण हम लोग घूमते-फिरते बीड़ी सिगरेट पीना अपनी शान समझते हैं किन्तु विदेशियों के लिए भले ही वह सभ्यता हो भारत के लिए तो उनका अनुकरण असभ्यता है। तमाखू का नशा करना, और वह भी सरे आम करना कैसे ठीक कहा जा सकता है ?

४२—चिलम—तमाखू पीने के लिए लोग कपड़े फाड़-फाड़कर जलाते हैं और आसपास के किसी भी मनुष्य का ध्यान न रखकर वहाँ होली सी फूँकने लगते हैं। यह जंगलीपन है चिलम या हुक्का हाथ में उठाते, पीते फिरना बहुत बुरी बात है।

४३—अकारण ही बाजारों में गलियों में बाजे बगैरा बजाते हुए घूमना फिरना अनुचित है।

: ८ :

## वातचीत

“यदि हम पक्षपात शून्य होकर, पूर्ण रीति से विचार करें, तो हमें यह मानना पड़ेगा कि भारतवर्ष ही सारे संसार के साहित्य, धर्म और सभ्यता का जन्मदाता है।”

—ब्राउन

१—अपने पूज्य, बड़े गुरुजन और पद प्रतिष्ठा में जो माननीय हों, उनके साथ, विनय, नम्रता एवं शांति पूर्वक वातचीत करना चाहिए बातों में लापरवाही, उद्दण्डता और असंगतता न आने देना चाहिए।

२—अपने समवयस्क, मित्र, और परिचित व्यक्ति से ही हँसी दिल्लीगी, मजाक वगैरा करना चाहिए। अपने से बड़े और छोटे मनुष्यों से हँसी-मजाक शोभा नहीं देता।

३—चाहे कितना ही घनिष्ठ मित्र क्यों न हो, कितना ही गहरा

सम्बन्ध क्यों नहो, कैसा ही लंगोटिया थार न हो, हँसी-मजाक में में कभी गन्दे और फ़ोश शब्दों का प्रयोग मत करो ।

४—मजाक हमेशा गहरी, अलंकारिक भाषा में और सभ्यता पूर्ण होनी चाहिए । उसी हँसी-दिल्लीगी में आनन्द है, जो सर्वसाधारण लोगों की तो समझ में ही न आवे और समझदारों को भी थोड़ी बुद्धि लड़ाना पड़े । लट्टुमार हँसी बेहूदी मजाक, गँवारों का काम है ।

५—मजाक उसीसे करो जो मजाक सहने की शक्ति रखता हो । और दूसरों से मजाक-दिल्लीगी तभी करो जबकि दूसरों की मजाक को सहन करने की शक्ति खुद आपमें हो ।

६—लोगों के साथ बातचीत करते समय; वह आपसे बड़ा हो या छोटा, महाशय, जनाब, श्रीमान, मित्र, मेहरबान, भैया, साहब, बाबू, भाई आदि शिष्टाचार सूचक शब्दों का यथावश्यक एवं यथा समय प्रयोग करो ।

७—किसीकी बात का निपेधात्मक उत्तर देते समय “जी नहीं” और स्वीकृति सूचक उत्तर के लिए “जी हाँ” अथवा अन्य किसी प्रकार के ऐसे ही शिष्ट वाक्यों का प्रयोग करो ।

८—अपने गुरुजनों, पूज्यों एवं मान्य पुरुषों के खड़े रहते हुए बातें करने पर खुद न बैठे रहो, बल्कि उनके आगे खड़े होकर नम्रतापूर्वक बातचीत करो ।

९—किसीसे कठोर वचन न बोलो । कड़ा जवाब देने का स्वभाव ही न डालो । वाणी में ही अमृत है, और इसी में विष है ।

“कागा काको धन हरे, कोयल काको देय ।

मीठे वचन सुनायके, वश अपने कर लेय ॥”

१०—भूँठ न वोलो । सदैव सत्य वोलो । प्रिय-भूँठ और प्रिय-सत्य न वोलो ।

११—मुँह से गालियां निकालना बहुत ही बुरा है । इस बात का ध्यान रखो कि, कभी क्रोध में भी मुँह से गालियाँ न निकलें । ई लोगों को आदत पड़ जाती है कि साधारण वातचीत करते समय भी गाली वकते रहते हैं बीच-बीच में गाली बोलना उनका तकिया कलाम” सा हो जाता है । मुँह से गाली वकने की आदत बहुत ही बुरी है ।

१२—कई मूर्ख लोग अपने मित्रों से, निकट सम्बन्धियों से, से नाते-रिश्तेदारों से, जिनसे-हंसी मजाक का अधिकार होता है, गाली आदि का व्यवहार बड़े ही फख्र और प्रेम प्रदर्शनार्थ करते हैं । यह बात नितान्त अनुचित है । ऐसा व्यवहार असभ्यों का ही होता है । गालियाँ प्रेम में भी नहीं वकनी चाहिए ।

१३—मुँह से बुरे शब्द निकालना, बुरे मनुष्यों का काम है । गालियां वकना नीचों का काम है । गालियां गन्दे मन की सूचक हैं । आपकी वातचीत में उन माँ-बहिनों को जो घरों में बैठी हैं, गालियों द्वारा सम्बोधित करना नीचातिनीच मनुष्यों का काम है ।

१४—जिसके साथ वातचीत अथवा व्यवहार करना हो; पहले उसके स्वभाव का अच्छी तरह अध्ययन करलो । स्वभाव



से परिचित होकर यथा योग्यव्यवहार करो। किसी भी अपरिचित व्यक्ति से पहली मुलाकात में ही परिचित का सा व्यवहार न करने लग जाओ।

१५—कई लोगों की आदत होती है कि, अपना पक्ष सिद्ध करने के लिए तथा अपनी बात को पुष्ट करने के लिए, जिद्द करते हैं और यहाँतक धृष्टता करते हैं कि जर्म वूजकर सच्ची बात को भी स्वीकार नहीं करते, यह असभ्यता है। उचित तो यह है कि यदि कोई बात सत्य कही गई है और न्याय है तो उसको तुरन्त मानलो,।

१६—जिस भाषा से आप अपरिचित हों; उसके शब्दों का वातचीत में प्रयोग भूलकर भी मत करो वरना पोल खुल जायगी और लोग आप पर हँसेंगे। कई लोग जो अंग्रेजी बिलकुल नहीं जानते, वातचीत के समय अंग्रेजी के शब्दों का प्रयोग बीच-बीच में करते जाते हैं। यह अनुचित है। क्योंकि अनुचित प्रयोग हो जाने पर कलई खुल जाती है।

१७—जिन शब्दों का आपको शुद्ध उच्चारण न मालूम हो उन्हें मत बोलो। कई लोग संस्कृत, अरबी, फारसी और अंग्रेजी आदि भाषाओं के वे शब्द जिनका उच्चारण और यथास्थान प्रयोग नहीं करना जानते, बोलकर अपना पांडित्य प्रदर्शन करने की चेष्टा करते हैं। इसका परिणाम उलटा होता है—वे मूर्ख सिद्ध हो जाते हैं।

१८—अपने मँह से सदैव शुद्ध, उत्तम, मधुर और शिष्ट।

वाणी बोलो। क्योंकि रूप-रंग से, चाल-ढाल से, पहिनावे से, सभ्य और असभ्य उतना नहीं पहचाना जा सकता जितना कि वातचीत से। इसलिए सदैव मधुर और शिष्ट वचन बोलो—

“वशीकरण एक मन्त्र है तजिदे वचन कठोर।”

१६—बिना पूछे, बिना बुलाए, किसीकी वातचीत में बोलने लगना—दखल देना असभ्यता है। जब कोई आपसे वातचीत करे या पूछे-ताछे तभी बोलो, बर्ना चुपचाप सुनते रहो। यदि बीच में बोलना ही हो तो पहले उससे बोलने की इजाजत लेलो, तब बोलो। बीच-बीच में चपर-चपर करनेवाला होशियार नहीं बल्कि मूर्ख माना जाता है।

२०—जो कुछ बात किसीसे कहो, उसे हमेशा पूर्ण करने का खयाल रखो। यदि करने का इरादा न हो तो, किसीको बात के लिए भरोसा भी न दो।

२१—बहुत से लोगों को देखा है कि वातचीत करते वक्त बीच-बीच में “क्या नाम से”, “आपके नाम से”, “जो है, सो”, “या प्रकार करके”, “क्या समझे” आदि वाक्यों का प्रयोग करते जाते हैं। यह आदत ठीक नहीं है। इसे भुलाने का प्रयत्न करो।

२२—वातचीत करते समय, मुँह, आँख, नाक और हाथों को न मटकाना। कोई मनुष्य तो वातचीत में सारे शरीर को हिलाते-डुलाते हैं। वातचीत करते समय गर्दन और कमर को लचकाते जाते हैं, यह टेव बुरी है।

२३—वातचीत के समय मुँह के आगे अंगुलियाँ लगाकर, या हाथ की मुट्ठी लगाकर बोलने की आदत बहुत बुरी है। प्रायः हिजड़े, जनाने प्रकृति के पुरुष ऐसा करते हैं।

२४—वातचीत के समय ध्यान रखो कि व्यर्थ ही आँखें झुंझ-उधर न चलें। आँखें मटकाकर वातचीत करनेवाले लोग, बदमाश दुश्चरित्र और असभ्य समझे जाते हैं।

२५—वातचीत सरल और सुगम भाषा में, सीधे साधे शब्दों में करना चाहिए। शब्दाडम्बर बनाते हुए वातचीत करना अनुचित है।

२६—अपने से अधिक विद्वान या समझदार के आगे, अपनी वाक्य रचना को गूढ़ अथवा विद्वत्तापूर्ण बनाने की चेष्टा कभी न करो। बल्कि सीधी सादी भाषा में अपने भावों को भली प्रकार प्रकट करदो।

२७—वातचीत के समय अपना ध्यान एकाग्र रखो। ध्यान दूसरी ओर मत लेजाओ। यदि वातचीत न करना हो तो उससे नम्रता पूर्वक उस समय के लिए क्षमा मांगलो।

२८—अकारण ही बात को लम्बी बढ़ाकर, विस्तार पूर्वक न कहो। और ऐसी बात, जिससे उस व्यक्ति का; जिससे कि आप बातें कर रहे हों कोई ताल्लुक न हो, मत कहो। बातें करते समय दूसरे का रुख पहचानो, और यदि वह आपकी बातों के प्रति उदासीनता प्रकट करे तो वार्तालाप बन्द करदो।

२९—आप बातें कह रहे हों और श्रोता को नींद आरही हो

या ऊँच रहा हो तो वात वन्द करदो । उसे जगा-जगाकर अपना गीत गाए जाना ठीक नहीं है ।

३०—यदि किसीकी इच्छा आपके साथ बातें करने की न हो तो, उसे जबरदस्ती रोककर, या बैठाकर बातें करने लगना अनुचित है ।

३१—व्यभिचारी मनुष्यों से दूर रहो । आवश्यकता आपड़ने पर भी उनसे वातचीत टाल दो । बिलकुल ही काम अड़ जावे तो डेढ़ वात करके अलग हट जाओ ।

३२—यदि दो व्यक्ति आपस में वातचीत कर रहें हो तो आप उनके पास न जाओ, और न उनकी वातचीत मालूम करने की चेष्टा ही करो । उनके पास जाने की आज्ञा लेकर जाना उचित है । यदि वहाँ खड़े रहो तो इतनी दूरी पर रहना चाहिए कि वातचीत न सुनाई पड़े ।

३३—यदि किसी सभा में आप बोलना चाहें तो बिना सभापति की आज्ञा के न बोलो और जब बोलना आरम्भ करो तब पहले सभापति को सम्बोधन करो, तत्पश्चात् औरों को सम्बोधन करना चाहिए । क्योंकि उस समय वहाँकी बातों का उत्तरदायित्व सभापति पर है ।

३४—यदि कोई व्याख्यान दे रहा हो, और आपको उसके कथन में कोई शंका हो या कुछ वात मालूम करनी हो तो उसी वक्त न बोल उठो बल्कि जब वह व्याख्यान समाप्त कर चुके तब विनीत भाव से सभापति से आज्ञा लेकर, देशकाल के अनुसार



को ऐसे काम करने चाहिएँ कि दूसरे लोग खुद-ब-खुद तारीफ करने लगें ।

४४—अगर आपके मुँह पर कोई आपके गुणों का वर्णन करने लगे या प्रशंसा करे तो, अपने को उस योग्य न बताते हुए नम्रतापूर्वक रोक दो यदि वे आपकी प्रार्थना न मानें तो आप वहाँसे हट जाओ । चलते बनो ।

४५—कई लोगों की आदत होती है कि वात को सुनने और समझने पर भी “ऐं ?” “क्या ?” आदि प्रश्नार्थक शब्द बोल देते हैं । यह आदत ठीक नहीं है ।

४६—वातचीत करते-करते व्यर्थ करुणा प्रदर्शित करना, दीनता दिखाना या रोने लगना ठीक नहीं है ।

४७—किसीसे वातचीत करते समय, तानेवाजी उद्दण्डता और कठोरता नहीं होनी चाहिए ।

४८—जब कोई व्यक्ति दूसरे से वातचीत कर रहा हो तो उनके बीच में अपनी वातचीत छेड़ बैठना असभ्यता है ।

४९—जिससे अन्य पहले वातचीत कर रहे हों, उससे पूरी तरह वातचीत कर चुकने के बाद दूसरे से वातचीत आरम्भ करो । एक से अधूरी वातचीत करके दूसरे से बातें छेड़ बैठना अनुचित है ।

५०—मुँह से निकालने के पहले शब्दों के भले-बुरे प्रभाव या परिणाम को अच्छी तरह सोचलो । क्योंकि शब्द शक्ति एक



## खान-पान

“इस समय आवश्यक है कि पश्चिमी देशों में भारतीय सभ्यता का प्रचार किया जाय । लोग प्रकृतिवाद के दुष्परिणामों से ऊँचकर भारतीय आत्मज्ञान के सन्देश को सुनने और अपनाने के लिए लालायित हैं ।”

—महता जैमिनी

१—पानी खड़े-खड़े नहीं पीना चाहिए और पीते समय “ढचक-ढचक” आवाज़ कंठ से न होने देनी चाहिए । कई लोगों को आदत पड़ जाती है कि वे पानी पीते समय गले से एक प्रकार की आवाज़ करते हैं । यह ठीक नहीं । किसी प्रकार की आवाज़ किये बिना भी चुपचाप पानी पिया जा सकता है ।

२—पानी बहुत धीरे-धीरे या बहुत जल्दी न पियो । इस प्रकार भी न पियो कि इधर-उधर गिरने लगे ।





१०—भोजन करते समय खूब मुँह फाड़-फाड़ कर मुँह चलाना ठीक नहीं है। भोजन करते समय मुँह, जवान या होठों से किसी प्रकार शब्द न होने दो। कई लोग भोजन करते हुए, कुत्ते के पानी पीने से जो शब्द होता है उसी तरह “चपल-चपल” करते हैं। यह असभ्यता है।

११—किसी खाद्यवस्तु को मुँह में लेते समय उतना ही बड़ा ग्रास लो, जितना कि मुँह में समा सके। हाथ से तो बड़ा ग्रास तोड़ना और मुँह के लायक फिर दाँतों से काटना तथा शेष भाग दूसरा ग्रास करके खाना असभ्यता है। ग्रास उतना ही तोड़ो जो एक बार ही मुँह में अच्छी तरह समा सके।

१२—भोजन सामग्री में से बहुत बड़े-बड़े ग्रास तोड़कर मुँह में ठूँसना असभ्यता है और इसी तरह बहुत ही छोटे-छोटे ग्रास लेना भी ठीक नहीं है।

१३—यदि दाहिना हाथ नीरोग है तो हमेशा दाहिने हाथ से ही भोजन करना उचित है। बायें हाथ का भोजन करने में उपयोग न करो।

“स्वाध्याये भोजनेचैव दक्षिणं पाणिमुदरेत् ।”

१४—भोजन के समय व्यर्थ ही इधर-उधर की गप्पें लड़ाना या अधिक बोलना ठीक नहीं है। बिलकुल गूँगे बनकर भोजन करना और आवश्यकता आ पड़ने पर भी न बोलना भी अनुचित है।



उचित है ।

२१—भोजन करते समय चंचल दृष्टि नहीं होनी चाहिए । अपने भोजन-पात्र में, और पात्र में रखे हुए पदार्थों पर ही नज़र रखनी चाहिए । इधर-उधर देखना या पास में बैठकर जीमनेवालों के खाद्य-पदार्थों को घूरना ठीक नहीं है ।

२२—भोजन के समय किसी पदार्थ के न रहने पर, यदि उसे और खाने की इच्छा हो तो “लाओ-लाओ” का हल्ला न मचाओ । बल्कि जिस वस्तु की आवश्यकता हो उसे विनम्र और धीमे स्वर में माँगो ।

२३—आप जिस खाद्यपदार्थ की आवश्यकता प्रकट कर रहे हों, और आपके माँगने पर उसके बदले दूसरा कोई पदार्थ लाकर रख दिया जाय तो, आप उसे स्वीकार लो और अपना इच्छित पदार्थ न माँगो । समझ लो कि जिस वस्तु की आप इच्छा रखते थे वह अब भण्डार में नहीं रही ।

२४—किसीके यहाँ भोजन करते समय ऐसी खाद्य वस्तु का नाम न लो, या उसकी प्रशंसा न करो, जो वहाँ न हो या उसके घर में न हो ।

२५—भोजन करते समय, रंज पैदा करनेवाले या नफरत दिलानेवाले वाक्यों का प्रयोग न करो । अखाद्य वस्तुओं के नाम भोजन के समय लेना असभ्यता है ।

२६—लोगों के साथ, पंक्ति में भोजन करते समय ऐसे बेहूदे तथा भद्दे वाक्यों का प्रयोग न करो, जिन्हें सुनकर दूसरे लोगों

३७—खाने पीने की वस्तुओं को अपने खाने के पूर्व, यदि हो सके तो वहाँ पर जो लोग उपस्थित हों तो उन्हें थोड़ा बहुत देकर उनका सत्कार करो। नहीं तो कम-से-कम वचनों द्वारा तो उनका सम्मान अवश्य ही करदो।

३८—भोजन आरम्भ करने के पूर्व, दूसरे जो लोग इष्टमित्र वगैरा वहाँ उपस्थित हों तो उन्हें “आइए” “भोजन कीजिए” “प्रसाद लीजिए” “तशरीफ लाइए” आदि वाक्यों से सत्कृत करो।

३९—जब कोई सम्मान प्रदर्शनार्थ, भोजन करने के लिए बुलावे, और आपको भोजन नहीं करना हो तो नम्रता पूर्वक आप उन्हें कहिए “कीजिए लक्ष्मी-नारायण” “भोग लगाइए”, “कीजिए विसमिल्लाह” आदि।

४०—यदि किसी खाद्य वस्तु को, कोई लोगों में बांट रहा हो तो, उससे माँगना नहीं चाहिए और न उस वस्तु को घूर-घूर कर देखना ही चाहिए। कुछ भक्त लोग देवता के प्रसाद को प्राप्त करने में इस नियम के विरुद्ध आचरण करना सभ्यता की सीमा के अन्दर मानेंगे, परन्तु माँगकर प्रसाद लेना भी अनुचित है।

४१—अव्वल तो तमाखू पीना ही बुरा है। लेकिन जो लोग अपनी आदत से लाचार हैं उन्हें कम-से-कम अपने पूज्य पुरुषों का सम्मान करते हुए, उनके सामने तमाखू सेवन नहीं करना चाहिए और जो लोग तम्बाकू से परहेज रखते हैं, उनकी सुविधा का भी ध्यान रखकर तम्बाकू खाना या पीना चाहिए। इसी प्रकार

वित्र स्थानों में तथा जहाँ लिखा हो 'तमाखू पीना मना है' वहाँ भी नहीं पीना चाहिए।

४२—चलते-फिरते, घूमते-टहलते खाना पीना ठीक नहीं है। स्वास्थ्य की दृष्टि से भी हानिकार है। खाने की चीजों को जेब में भरकर खाते रहने की आदत प्रायः वचपन से पड़ जाती है। माता पिता का वर्तन्व्य है कि अपने बच्चों की आदत न बिगाड़ें।

४३—लेटकर, पड़े हुए खाना-पीना असभ्यता है। बीमारी की दशा में जब निर्वलता अधिक हो और चिकित्सक उठने बैठने से मना करता हो तब लेटे-लेटे खाने-पीने में कोई हानि नहीं है।

४४—मार्ग में, द्वार के बीच बैठकर भोजन करना—खाना-पीना अनुचित है।

४५—सूर्योदय के समय, सूर्यास्त के समय, और ग्रहण के समय भोजन करना ठीक नहीं है।

४६—रातदिन पान मत चवाते रहो। कई लोग इतने ज्यादा पानखाते हैं कि उनका मुँह कभी पान से खाली नहीं रहता। एक नहीं, दो नहीं दिन भर में पचासों चाव जाते हैं। इस प्रकार रात-दिन खाते रहना नितान्त असभ्यता है।

४७—किसी दूसरे के घर पहुँचकर, किसी खाद्य वस्तु को प्राप्त करने की लालसा से उसे धूर-धूर कर मत देखो। यदि कोई ऐसी वस्तु रक्खी भी हो तो उससे नज़र हटा लो।

४८—चारपाई, खाट, पलंग, आसन, गोदी और हाथ में

भोजन पात्र रखकर कभी भोजन न करो ।

४६—जूते पहने हुए खाना विदेशी सभ्यता भले ही हो, किन्तु भारतीय सभ्यता इसके विरुद्ध है । भारतियों को जूता पहनकर भोजन नहीं करना चाहिए ।

५०—हुक्का पीना भारतीय-सभ्यता के विपरीत है । चलते-फिरते, हाथ में हुक्का उठाए उसे गुड़गुड़ाते फिरना अनुचित है । कई लोग तो पाखाने में भी हुक्का ले जाते हैं, और वहाँ पीते रहते हैं; यह असभ्यता की पराकाष्ठा है ।

५१—कई लोग किसी तरह का नशा नहीं करते, किन्तु होली के दिनों में अपने इस प्रण को वे ढीला कर देते हैं और भंग, माजून वगैरा मादक द्रव्य सेवन करते हैं । यह बात अनुचित है । नशे का सेवन सर्वदा बुरा है, वह चाहे फिर होली में हो या दिवाली में । बुरी चीज हमेशा बुरी है ।

५२—खाने-पीने की चीजों को कभी मत लांगो । उनमें धूल, मिट्टी, या गन्दी चीजें जो पैर में लगी रहती हैं गिर जाने की सम्भावना है । इसलिए खाद्यसामग्री को लाँघना अनुचित है ।

५३—मांस कभी नहीं खाना चाहिए । मांस खाना असभ्यता है । मांस मानव प्राणी का खाद्य पदार्थ नहीं है । प्रकृति ने मांस भोजी प्राणियों की और शाक भोजी प्राणियों की रचना में भेद रक्खा है । मांस भोजियों को चीर-फाड़ डालनेवाले तेज पैंने नाखून और दाँत दिये हैं । साथ ही उनकी पाकस्थली की रचना भी भिन्न प्रकार की है । मनुष्य के दाँत, नाखून और पाकस्थली





है । चाय पीना भारतीय सभ्यता नहीं बल्कि पाश्चात्य सभ्यता है ।

५६—खाने-पीने की चीजें, लोहा, ताम्बा, काँसी, पीतल, चाँदी, सोना, आदि धातु निर्मित पात्रों में अथवा वृक्षों के पत्तों से या बने हुए पत्तलों अथवा दोनों में रखना चाहिए । मिट्टी के बर्तनों में भोजन कर ना ठीक नहीं है ।

६०—खाने-पीने की चीजों के लिए, लड़ाई, झगड़ा, मारकूट, वाद-विवाद नहीं करना चाहिए । जो लोग खाने-पीने की चीजों के लिए लड़ते-झगड़ते हैं वे असभ्य हैं ।

---



ध्यान रखो कि किसी रास्ता चलते मनुष्य पर न गिरें ।

३—इसी प्रकार घर के बाहर पानी बगैरा फेंकते हुए भी ध्यान रखो कि किसी आने-जाने वाले पर न गिरे ।

४—किसी से कुछ वस्तु लेकर, उसे मजाक में भी फेंक कर न लौटाओ । जो चीजों को सभ्यतापूर्वक न देकर, फेंककर देते हैं, वे असभ्य हैं । लेते समय जिस तरह लिया था, लौटाते समय उससे भी अधिक विनय दिखलाते हुए लौटाओ ।

५—चीज को फेंककर लौटाना, उस वस्तु का और जिसे लौटाया गया है उस व्यक्ति का अपमान है । सभ्य मनुष्य को उचित है कि लौटाते समय वस्तु धन्यवादपूर्वक, दोनों हाथों से, कृतज्ञता प्रकट करते हुए वापस दें ।

६—जो वस्तु जिस व्यक्ति के लिए दुर्लभ है—अप्राप्य है, वह वस्तु उसे दिखा-दिखाकर बारबार काम में लाना असभ्यता है ।

७—यदि कोई व्यक्ति छुपाके पादना चाहता है और फिर भी उसका शब्द हो ही जाय तो, उस वक्त यदि आपको हँसी आई हो तो, टाल देना चाहिए ।

८—यदि आप दतौन बगैरा करके अपना मुँह अच्छी तरह साफ नहीं रखते हैं तो, किसी के मुँह के पास मुँह मत ले जाओ । दतौन न करने से, तम्बाकू पीने से मुँह में अरुण्य बढ़ती है, जिसका खुद को कुछ भी पता नहीं रहता ! इसलिए दूसरे को अपने मुँह की बदबू से तंग न करो । जो लोग प्याज, लहसुन, ज़रदा, तमाखू, शराब आदि पीते-खाते हैं और जो मुँह साफ नहीं रखते,



चीज से बाँध देते हैं; मुँह को कारिख लगा देते हैं; हाथ में जूती पहिनाकर कान में या नाक में बत्ती करते हैं इत्यादि कार्य महान् असभ्यता सूचक हैं ।

१४—यदि कोई सो रहा हो तो, उसके पास ऐसा कोई काम मत करो जिससे उसकी नींद में खलल पहुँचे । पास से गुजरते समय पैरों का शब्द न होने दो आहिस्ता-आहिस्ता चलो । शोर गुल न करो । किसी प्रकार की गड़बड़ न करो ।

१५—अगर कोई तुम्हें गाली दे रहा हो तो तुम भी गाली न देने लग जाओ । क्योंकि गाली बकना असभ्यता है । उस असभ्य को उत्तर देने के लिए स्वयं असभ्य मत बनो । हलके और छोटे व्यक्ति ही गालियाँ बकते हैं ।

१६—कई हलके लोग दूसरों को बदनाम करने, अपना मतलब गाँठने अथवा डराने धमकाने के लिए दीवारों पर गन्दी बातें लिख देते हैं । यह असभ्यता है । लेकिन इन अविचारी लोगों की बातों पर ध्यान देकर, उनके लिखे के नीचे अपनी ओर से गन्दी बातें लिखना और भी ज्यादा असभ्यता है ।

१७—जहाँ कहीं ऐसी गन्दी बातें लिखी देखो उसे फौरन ही किसी तरह साफ कर दो । असभ्यों की हरकतों को व्यर्थ करने का काम यदि सभ्य अपने हाथ में लेलें तो बहुत कुछ उपकार हो सकता है ।

१८—रेल वगैरा की सवारी में यात्रा करते समय अपनी सुविधाओं का ही ध्यान न रखो बल्कि अपने पास बैठनेवाले

मुसाफिरों की तकलीफ और आराम पर भी ध्यान दो ।

१६—रेल की खिड़कियों में स तरह अड़कर न बैठो और न खड़े होओ कि लोगों को शुद्ध वायु का मिलना मुश्किल हो जावे । ठंड के मौसिम में खिड़कियाँ खोलकर दूसरे लोगों को कष्ट पहुंचाना भी अनुचित है । अपने सब साथियों के दुःख-सुख का ध्यान रखो ।

२०—रेल के डिब्बे में यदि दूसरों के बैठने के लिए स्थान खाली हो तो, अपने आराम के लिए दूसरों को अन्दर घुसने से न रोको । उन्हें आने दो, भगड़ा न करो । दूसरे यात्रियों के बाहर चले जाने का झूठा बहाना बनाकर उन्हें धोखा न दो । बल्कि यदि स्थान हो तो घबराए हुए, जगह प्राप्ति के लिए भटकते हुए लोगों को बुलाकर बिठाना ही सभ्यता है ।

२१—रेल के डिब्बे में जब उसमें लिखे हुए यात्रियों से अधिक मनुष्य बैठे हों तो उसमें घुसना असभ्यता है । प्रायः रेल के कर्मचारी भी ठसाठस भरे हुए डिब्बे में और ज्यादा ठूस देते हैं, यह असभ्यता है ।

२२—रेल के डिब्बे में बैठने की पटरी पर बिना किसी कारण विशेष के टांगे फैलाकर या सामान फैलाकर बैठना अनुचित है । यह कैसी विचित्रता है कि एक यात्री तो खड़ा हुआ मुँह ताके और एक सोता रहे या टांगे फैलाकर बैठा रहे ! ऐसे लोग जो दूसरे के अधिकारों का हरण करते हैं असभ्य हैं ।

२३—पान सुपारी वगैरा चीज जब मुँह में हो तो दूसरे से

वातचोत करते वक्त इस बात का ध्यान रखो कि किसी पर थूक न उड़ने पावे। और इसका भी ध्यान रखो कि खुद अपने कपड़ों पर भी पान का पीक वगैरा न गिरने पावे।

२४—हँसी-दिल्लीगी, प्रायः जी बहलाने या चित्त में प्रसन्नता उत्पन्न करने के लिए की जाती है। ऐसा हँसी-मजाक कभी न करना चाहिए जिससे किस को बुरा मालूम हो। रात-दिन हँस-मजाक भी अच्छा नहीं। क्योंकि कहा है—

“रोग का घर खांसी, लड़ाई का घर हांसी।”

२५—बिना आज्ञा प्राप्त किये, किसी की सवारी, आसन और पलङ्ग पर मत बैठो।

२६—जिससे, जितने पैसे, जिस काम के लिए ठहरा लिये हों, उसे वह काम हो जाने पर उतने ही पैसे दो। कम देने की कोशिश करना अनुचित है, अन्याय है।

२७—धोबी, नाई, भंगी, चमार, कुम्हार, भाट, कापड़ी आदि मनुष्यों की मजदूरी हमेशा पूरी दो। इन्हें यदा-कदा कुछ अधिक, या इनाम वगैरा देकर प्रसन्न रखो। ये लोग प्रसन्न होकर कीर्ति, और अप्रसन्न होने पर अपकीर्ति करते हैं।

२८—किसीके सिर के बाल पकड़कर न खींचो, और न सिर में मारो ही। प्रायः, जब कोई खोपड़ी घुटाकर आता है तब उसके मित्रवर्ग उसकी मुँड़ी हुई खोपड़ी में चपतें जमाते हैं। यह प्रसभ्यों का मजाक है।





३६—किसीकी दैनिक दिनचर्या, जो उसने अपनी डायरी या नोटबुक में लिखी हो, बिना उसकी आज्ञा के देखने या पढ़ने की असभ्यता न करो ।

३७—किसी की जेब में से बाहर दिखनेवाली वस्तु जैसे रुमाल, कागज, पेंसिल, फाउन्टेनपेन, वगैरा खींचकर न निकालो । यह काम असभ्यों का है ।

३८—भूल से किसीने यदि आपका कुछ नुकसान कर दिया हो—या अनजान में हो गया हो तो जान वृत्तकर उसी वक्त उस का नुकसान करने का इरादा कदापि न करो ।

३९—तोतले या हकला कर बोलनेवालों की नकल न करो । इससे उसके दिलको दुःख होगा ।

४०—लँगड़े, लूले, काने, अन्धे और इसी तरह के अंगहीन, दीन मनुष्यों की नकल या उपहास मत करो । उन गरीबों को न चिढ़ाओ ।

४१—किसी दूसरे की वस्तु को लालचवश न उठाओ कई लोग दूसरे के स्वभाव और आदत की परीक्षा के लिए भी कुछ वस्तु रख देते हैं, और इसी पर से ईमानदार या बेईमान होने का अनुमान कर लेते हैं ।

४२—हँसी-दिल्लगी करने के लिए भी किसी वस्तु को उसके मालिक की गैर हाजिरी में मत उठाओ, मत छिपाओ । यह बात कभी-कभी चोरी की सीमा तक पहुँच जाती है ।



जाओ। उसका दूसरा मालिक है। आपका उसपर अधिकार ही क्या है ?

५०—जिससे जितने दिन के लिए, जिस शर्त पर, जो वस्तु लो, उसे उतने ही दिन में शर्त के अनुसार सुरक्षित लौटा देना चाहिए।

५१—जिससे आप यथासमय कोई वस्तु माँग कर लेते हैं और वह दे देता है, तो यदि वह व्यक्ति कभी आपसे कोई वस्तु माँगे तो देने से इन्कार न करो।

५२—प्रत्येक देश की व्यावहारिक सभ्यता में थोड़ी बहुत भिन्नता अवश्य रहती है। इसलिए विदेशी मनुष्यों के साथ बहुत ही सभ्यता से व्यवहार करो। ऐसा न हो कि कहीं आप उनकी नज़र में बदतमीज़ ठहरें।

५३—भयानक जीवों के मृत शरीर से, किसी पर डाल कर या छुआ कर, किसी को मत डराओ। साँप, बिच्छू आदि जीवों के मृत शरीर को दूसरे लोगों पर फेंककर उन्हें चमकाना असभ्यता है।

५४—यदि आप किसी के पास सो रहे हों तो, इस बात का ध्यान रखो कि आपका कोई अंग, जैसे हाथ या पाँव, दूसरे पर निद्रितावस्था में न जा गिरे।

५५—यदि आप किसी से कोई पुस्तक माँगकर पढ़ने लाये हैं वह फट जावे, खराब हो जावे या खो जावे तो उसे उसके बदले में नई पुस्तक मँगाकर देना चाहिए। क्योंकि उसने आपको

पढ़ने के लिए पुस्तक दी थी, न कि खराब करके लौटाने या खो देने के लिए ।

५६—यदि किसीको बुलाना हो तो उसके नाम का सम्मान-सूचक शब्दों में उच्चारण करो । और दो-चार बार से अधिक न पुकारो ।

५७—किवाड़ अथवा अन्य स्थानों के छिद्रों में से चुपचाप अकारण ही आँखें लगाकर किसीके घर में अन्दर की ओर देखना असभ्यता है ।

५८—किसीके प्रति कुछ अहसान करके उसे जताने का प्रयत्न मत करो । और न उसका बदला पाने की आशा ही करो । किसी के साथ किये हुए उपकार को लोगों में प्रकट करते फिरना, ओछे मनुष्यों का काम है ।

५९—यदि कोई मेहमान या इष्ट-मित्र आपके घर आया हो तो आपको उसके पास उपस्थित रहना चाहिए । उस समय यदि कोई आवश्यकीय कार्य ही आजावे तो उसके लिए आगन्तुक महाशय से आज्ञा प्राप्त करो ।

६०—किसी की कोख में, चगल में, या अंग के दूसरे भागों में गुदगुदाना, और खासकर कई लोगों के सामने ऐसा व्यवहार करना, असभ्यता है ।

६१—जिससे एकवार प्रेम किया हो—घनिष्ट मित्रता रही हो, उससे यथासम्भव वैर न करो । यदि कारणवश मनोमालिन्य

का अवसर आ ही जाय तो, उसे अपने मन में छिपा रखो, दूसरे लोगों पर प्रकट न करो ।

६२—अचानक पीछे से जाकर, किसी की आँखें मूँदना या चमका देना अनुचित है ।

६३—किसीकी वस्तु को, मौका मिलते ही छिपाकर, उसके बदले में मिठाई या पैसे लेने की चेष्टा करना बुरी बात है ।

६४—किसी की खोई वस्तु यदि आपको मिल जावे तो उसके स्वामी से उसके बदले में कुछ प्राप्त करके लौटना अनुचित है ।

६५—अपने घर आये भिन्नक को यदि आप देना नहीं चाहते तो उसे झिड़को मत, बल्कि प्रेमपूर्वक मीठी वाणी से उसे जाने के लिए कहो ।

६६—बालकों को चाहिए कि अपने साथियों से और सह-पाठियों से कभी लड़ाई-भगड़ा न करें, बल्कि प्रेमपूर्वक भाई-भाई की तरह रहें ।

६७—अपने मैले हाथों को किसी दूसरे व्यक्ति के वस्त्र से चुपचाप पोंछने का विचार मत करो ।

६८—किसीके शरीर पर पहने हुए धार्मिक चिह्न, जैसे जनेऊ, गण्डे, तावीज, सेली, मंगलसूत्र आदि को अकारण ही न छुओ और न खींचो ।

६९—किसी की मेहनत का बदला दिये बिना न रहो । यदि वह उस वक्त अपने श्रम का बदला लेने से इन्कार करे तो फिर



पता न लगने के कारण लौट जाती है। ऐसा करने से उनका मतलब उसे हानि पहुंचाना होता है। यह असभ्यता है।

७४—भूँटे विज्ञापन देना, और दौंव-पेंच भरी भाषा से लोगों को धोखा देना असभ्यता है। कई दूकानदार अपनी टूटी-फूटी दूकान और कम्पनी का नाम बड़ा भड़कीला रखकर चीजों का विज्ञापन देते हैं और रही चीजें ग्राहकों को देते हैं। यह महा अनुचित ही नहीं, साफ धोखा है। यह विज्ञापन का घृणित और महा नीचतापूर्ण तरीका है।

७५—किसीके लाड़-प्यार में रक्खे हुए नाम को, उस नाम वाले व्यक्ति को बुलाते समय, आप उच्चारण न करें। वह नाम उन्हींके मुँह से ठीक जँचता है जो उस नाम को बोलने के सच्चे अधिकारी हैं, या जिन्होंने वह नाम रक्खा है।

७६—देखने के लिए अथवा किसी अन्य कारण से किसीके सिर की टोपी, पगड़ी, साफ़ा अपने हाथों आप न उतार लो, बल्कि उससे नम्रतापूर्वक माँगकर लो।

७७—यदि आपने कहीं पर किसी की निन्दा, बुराई सुनी हो और जिसकी निन्दा की गई हो उसे आप यदि सुनी हुई निन्दा-जनक बात कहना चाहते हों तो एकान्त में कहो, लोगों के सामने चर्चा न करो।

७८—यदि किसीने आपसे कोई गुप्त बात कही हो, और उसे प्रकट करने के लिए आपको मना कर दिया हो तो आप उसे गुप्त ही रक्खें। प्रकट करने की असभ्यता न करें।

७६—जबानी बातों का जवाब जबान से ही देना चाहिए और लिखित बातों का उत्तर लिखकर ही दो। लिखी बात का जबानी और जबानी बातचीत का लिखा हुआ उत्तर बिना किसी कारण विशेष के कदापि न दो। वाद-विवाद के समय अथवा शास्त्रार्थ के समय इस बात का विशेष ध्यान रखने की जरूरत है।

८०—किसी चीज को देखकर उसे प्राप्त करने के लिए ललचा न उठो। उसे अकारण ही न माँगो। क्योंकि यदि उसने नहीं दी तो आपके दिल को बहुत दुःख होगा; और आप उससे माँगेगे और वह न दे सकेगा, इसलिए उसे भी दुःख होगा।

८१—दूसरों की चीजों को बिना उसके मालिक की आज्ञा के कदापि काम में न लाओ। खासकर के उसकी प्रिय वस्तुओं का बिना पूछे कभी प्रयोग न करो। किसी की मशीन या हथियार वगैरा तो बिना पूछे कदापि न छुओ।

८२—दूसरे की वस्तु को लापरवाही से काम में न लाओ, बल्कि बहुत ही सावधानी से प्रयोग करो। अपनी वस्तु से भी अधिक उसे सँभालकर रखो।

८३—नाई लोग हजामत बनाते समय प्रायः चोटी, मूँछ, नाक, कान, और गालों का चमड़ा खूब जोर से खींच-तानकर बाल बनाते हैं। ऐसे नाई असभ्य और गँवार हैं।

८४—कई गँवार नाई उस्तरे वगैरा को अपने पाँवों की पिंडलियों पर या हाथ की हथेली पर लौटते-पलटते हैं और काटे हुए बालों को पोंछते हैं। यह गन्दगी है।



८५—दूकानदारों को चाहिए कि अपने यहाँ आये हुए ग्राहकों से मीठा बोले और चीजें दिखाने में या भाव बताने में झुंझलाहट और रूखापन न दिखावे ।

८६—व्यापारियों को तथा दूकानदारों को चाहिए कि ग्राहकों से झूठो कीमत न बोलें और अच्छी चीज का मूल्य लेकर, खराब चीज उसके सिर न मँढ़ दें ।

८७—जिन दूकानों पर तरुण स्त्रियाँ बैठकर दूकानदारी करती हों, उन दूकानों पर तरुण सभ्य पुरुषों को सौदा खरीदने नहीं जाना चाहिए ।

---

: ११ :

## आदर-सत्कार

“भारतवर्ष सर्वथा सभ्य है और उच्चकोटि का सभ्य है।”

—सर जॉन वुडरफ़

१—अपने से पद, उम्र, विद्या और मान में बड़े व्यक्ति का आदर करो। न स्वयं उनका अनादर करो और न दूसरों से कराओ।

२—अपने पूज्य गुरुजनों को, जिनके प्रति आप आदरभाव रखते हों, जब कभी सामने आजायें या मिलें तब उन्हें प्रणाम अवश्य करो। उन्हें देखकर आँखें बचाना, या मुँह छिपाना असभ्यता है।

३—दिन में थोड़ी-थोड़ी देर बाद यदि एक ही आदरणीय व्यक्ति से भेंट हो तो बार-बार प्रणाम न करो। अधिक समय बाद एक ही व्यक्ति से अनेक बार प्रणाम करना उचित होता है।

४—प्रणाम करते समय लापवाही नहीं होनी चाहिए । हृदय में श्रद्धा, भक्ति, प्रेम रखकर ही प्रणाम करो ।

“अभिवादन शीलस्य नित्यं वृद्धोपसेविनः ।  
चत्वारो तस्यवर्द्धन्ते आयुःकीर्तिर्यशोबलम् ॥”

५—अपने पूज्य तथा मान्य जनों को आते देखकर उनका स्वागत करने के लिए कुछ आगे बढ़कर उनसे प्रणाम करो ।

६—अपने पूज्यों के पैर छूने समय अपने दाहिने हाथ से उनका दाहिना और अपने बाएँ हाथ से बायाँ पैर छुओ ।

७—माता-पिता, गुरु और अपने पूज्य जनों के चरणों का नित्य प्रातःकाल श्रद्धाभक्तिपूर्वक स्पर्श करना चाहिए । और बराबरवालों से यथायोग प्रणामाभिवादन करलेना चाहिए ।

८—जिससे नित्य प्रणाम करते हो, उससे कभी प्रणाम करना और कभी न करना असभ्यता है ।

९—अपने बराबरवालों से भी और उम्र में कुछ छोटे व्यक्तियों से भी प्रेम प्रदर्शनार्थ ‘नमस्कार,’ ‘नमस्ते,’ ‘वन्दे’ आदि अभिवादन शब्दों का प्रयोग करके प्रणाम करो ।

१०—जो उम्र में, पद में, प्रतिष्ठा में, बुद्धि में या कार्य में, अपने समान हों और आपस में प्रणाम का व्यवहार चालू हो तो सदा दूसरे के द्वारा पहिले प्रणाम की आशा न करो; बल्कि सभ्यता इसीमें है कि उसके पहिले ही आप उससे प्रणाम करलो ।

११—अपना पूज्य अथवा वयोवृद्ध व्यक्ति यदि कारण विशेष



और लटकता रहे । प्रहार करने के लिए उठाये जाने वाले डण्डे की तरह न हो ।

१८—जिससे आप प्रणाम करना चाहते हैं, और आपके तथा उसके बीच में कोई व्यक्ति आपको देख रहा हो तो उसके अलग हो जाने पर या ऐसा मौका देखकर प्रणाम करो कि उस बीच के मनुष्य को अपने लिए प्रणाम करने का धोखा न हो ।

१९—अपने पूज्य पुरुषों के साथ चलते-फिरते समय यदि कोई दूसरा व्यक्ति आपको प्रणाम करे तो बहुत ही लुका-छिपा कर उसके प्रणाम का उत्तर दो ।

२०—इसी प्रकार यदि आपके साथी पूज्य पुरुष को कोई अभिवादन या प्रणाम करे तो आप उसके प्रणाम का उत्तर देने की असभ्यता न करें ।

२१—जिस प्रकार दूसरे देशों अथवा जातियों में प्रणाम-सूचक वाक्य विशेष नियत हैं उस तरह भारत में और विशेषतः हिन्दू-जाति में प्रणाम का कोई तरीका या वाक्य निश्चित नहीं है । ऐसी दशा में प्रणाम के लिए एक या दो वाक्यों का निश्चित कर देना सहज काम नहीं है । इसलिए प्रणाम में उत्तम, अर्थयुक्त, मधुर और नम्रता-सूचक वाक्यों का प्रयोग ही उत्तम है । जिस वाक्य को आप प्रयोग करें उसमें नमन-सूचक शब्द अवश्य हो । केवल “जय जय” कर देने से प्रणाम सूचित नहीं होता । प्रणाम का यह जय सूचक वाक्य निरर्थक और बुद्धि-शून्य है ।

२२—जब कोई पूज्य पुरुष अपने घर आवे तो उसे उठकर

मान दो। यदि आप स्वयं किसी उच्च आसन पर बैठे हों तो वह उसके लिए खाली कर दो। आप किसी दूसरे आसन पर बैठ जाओ। इसी प्रकार जब वह वापस जावे तो उसके साथ-साथ कुछ दूरतक जाकर शिष्ट शब्दों में उसका सत्कार कर विदा कर दो।

२३—किसी मनुष्य के अपने घर आने पर— आइए, पधारिए गृहपवित्र कीजिए, विराजिए, तशरीफ लाइए, इत्यादि प्रेमभरे शब्दों से नम्रता दिखलाते हुए स्वागत-सत्कार कीजिए।

२४—अपने यहाँ आए मनुष्य की इच्छा देखकर, “कैसे कृपा की?” “कैसे कष्ट किया?” “किधर रास्ता भूल गए?” “क्या आज्ञा है?” आदि प्रेमपूर्ण शिष्ट वाक्यों को बोलते हुए, उसके आने का कारण पूछो। तत्पश्चात् शिष्टतापूर्वक बातचीत आरम्भ करो।

२५—अपने घर आये हुए का, यदि वह शत्रु भी हो तो भी अनादर मत करो। घर आये शत्रु का प्रेमपूर्वक सत्कार करो। यह आपके हृदय की विशालता का सूचक होगा। घर आए शत्रु से वैसा ही व्यवहार करो, जैसा कि आप सर्वसाधारण से करते हों।

२६—अपने पूज्यजनों के सामने पैर पर पैर रखकर मत बैठो और न उनसे ऊँचे आसन पर ही बैठो।

२७—यदि किसीका अपने प्रति थोड़ा सा भी उपकार हो तो “मैं आपका आभारी हूँ”, “कृतज्ञ हूँ”, “अहसानमन्द हूँ” आदि

चाक्यों द्वारा उसका सम्मान करो ।

२८—अपने मान्यपुरुषों के बराबर चलने या बैठने का विचार मन में भी मत रखो । किसीके साथ चलने-फिरने से मनुष्य वैसा नहीं बन जाता, बल्कि आचरणों द्वारा मनुष्य सम्मान अथवा अपमान प्राप्त करता है । इसलिए ऐसे काम करो कि लोग आपका मान करें । कई लोग न कुछ होते हुए भी अपने से बड़े लोगों के बराबर बैठने या चलने में अपना गौरव समझते हैं, यह असभ्यता है । ऐसे लोग गँवार समझे जाते हैं ।

२९—मुसाफिरी में, यान में, वाहन पर, अथवा आपत्तिकाल में अपने मान्यपुरुषों के साथ चलना-फिरना, उठना-बैठना पड़े तो कोई हानि नहीं ।

३०—अपने घर पर आये हुए व्यक्ति का जल, अन्न, पान सुपारी, इत्र आदि स्वागतोपयोगी द्रव्यों से स्वागत-सत्कार करो । भारतीय सभ्यता में “आतिथ्य” एक महान् यज्ञ है ।

३१—यदि अपने घर आये व्यक्ति का आतिथ्य पान-सुपारी आदि से करना हो तो उसके आते ही सत्कार करो अन्यथा फिर उसके जाते समय करो ।

३२—सत्कार के लिए दी जानेवाली वस्तु खुद अपने हाथ से उठाकर किसी को मत दो, बल्कि उसके आगे करदो । वह स्वयं ले लेगा ।

३३—यदि कोई सत्कार के लिए पान, सुपारी, लौंग, इलायची इत्र वगैरा आपके सामने करे तो धन्यवादपूर्वक उसमें से यथावश्यक

लेलो और वाद में आपके सामने उक्त वस्तुओं को उपस्थित करनेवाले से हाथ जोड़कर प्रणाम करो ।

३४—यदि आदर-सत्कार में कोई मादक पदार्थ हो तो उसे लेने से स्पष्ट इन्कार करदो । सत्कार में बीड़ी, सिगरेट, हुक्का, चिलम, चाय वगैरा का उपयोग भारतीय-सभ्यता के विरुद्ध कार्य है ।

३५—यदि कोई व्यक्ति आपके सामने खाने-पीने की वस्तु आदर प्रदर्शनार्थ उपस्थित करे तो उसे अधिक मात्रा में लेने की इच्छा न करो, बल्कि इस बात का ध्यान रखते हुए इतनी लो कि किसीकी आँखों में न खटके । साथ ही इस बात का ध्यान भी रखना चाहिए कि वह वस्तु वहाँ पर मौजूद सभी लोगों को मिल सके ।

३६—जलसे में, सभा-सोसायटी में, फर्श पर, या ज़मीन पर पड़ी हुई पान, सुपारी, इलायची आदि वस्तुओं को बीनकर मत खाओ ।

३७—आपको, जाते ही यदि गृहस्वामी ने पान-सुपारी वगैरा नहीं दी हो, और कुछ देर ठहरने-बैठने के बाद दे तो उस आतिथ्य को स्वीकार करके वहाँ से चल देना चाहिए । इस प्रकार बीच में दी गई पान-सुपारी को वहाँ से चले जाने की मूक भाषा समझो ।

३८—यदि आप मादक द्रव्य सेवन करने के अभ्यासी हों तो अपने घर आये सज्जन को उसके सेवन का आग्रह करना



अनुचित है। बल्कि उसके मामले नशे की चीज खाना-पीना असभ्यता है।

३६—किसीसे पृथक् होने समय, “आज्ञा हो” “इजाजत दीजाय” “आपका बहुत अमूल्य समय नष्ट किया” आदि शिष्टाचारसूचक वाक्य बोलकर वहाँसे अलग होना चाहिए।

४०—आते समय—मिलने पर जो प्रणामादि मान-प्रदर्शक वाक्य कहे थे वे ही वाक्य वहाँ से विदा होते समय आपस में बोलना आवश्यक हैं। अर्थात् जाने समय भी प्रणामादि करके वहाँ से जाना चाहिए।

४१—किसीके पहिने के वस्त्रों को, और खासकर सिरपर धारण किये जानेवालों को, पैर से न छुओ। यदि भूल से पैर लग जावे तो, अपनी भूल स्वीकार करने के लिए उसे उठाकर अपने सिर से लगाओ।

४२—किसी निकटस्थ व्यक्ति के शरीर को, चलते-फिरते, उठते-वैठते भूल से आपका पैर छू जावे तो उसके उस स्थान को जहाँ पैर छुआ हो, अपने हाथ से छूकर हाथ को सिर से लगा लो। या उससे क्षमा माँगो।

४३—अपने वयोवृद्ध, पूज्य, पिता, गुरु, बड़ा भाई आदि के वस्त्र न पहिनो। उनके सिरपर धारण करने के वस्त्रों को न पहिने का विरोध ध्यान रखो। उनके जूते और खड़ाऊँ भी न पहनो और न उनके बैठने के आसन पर ही बैठो।

४४—यदि कोई व्यक्ति आपको सत्काररूप में कुछ देना चाहता है और वहाँ आपका कोई माननीय मित्र या गुरुजन भी उपस्थित है तो आपका कर्त्तव्य है कि पहले आप उस वस्तु को न लें और अपने गुरुजन आदि के ले चुकने के पश्चात् ग्रहण करें।

४५—यदि आप चारपाई या पलङ्ग पर लेटे हुए हैं और कोई आपसे मिलने आता है तो उसे आप सिरहाने की ओर बिठाओ और आप खुद पैताने की तरफ बैठो।

४६—यदि आप स्वस्थ हैं और लेटे हुए हैं, और इसी बीच कोई आदमी आपसे मिलने आता है, तो उठ बैठो। लेटे मत रहो। लेटकर बातचीत करना असम्यता है।

४७—अपना पूज्य या मुखिया यदि किसीके आदर-सत्कार प्रदर्शनार्थ खड़ा हो तो, जितने भी वहाँ व्यक्ति उपस्थित हों सबको खड़े हो जाना चाहिए। और उसके बैठ जाने पर या चले जाने पर ही सबको बैठना चाहिए। यदि व्याख्यान, कथा, उपदेश वगैरा हो रहा हो तो वहाँ ऐसा नहीं करना चाहिए।

४८—यदि मन्दिर में, कथा में, अथवा किसी महात्मा के उपदेश देते समय वहाँ कोई सरकारी उच्च अधिकारी आवे तो उसके सम्मानार्थ खड़े होना अनुचित है।

४९—परदेश जाते समय, दूसरे ग्राम जाते समय, विदेश पृथक होते समय, बहुत दिनों बाद लौटकर आने पर, और अथवा किसी गाँव से लौटकर आते समय, बहुत दिनों के लिए

संस्कार वगैरा से संस्कृत होने पर, अपने पूज्यों के पैर छूकर आशीर्वाद प्राप्त करो ।

५०—अपने पूज्य, मान्य एवं गुरुजनों से क्रोध में भी कटु वचन न कहो । इनसे सदा विनीत होओ । इनके साथ लड़ाई-भगड़ा करना असभ्यता है । जो अपने माननीय व्यक्ति पर नाराज होते हैं या उनके प्रति कड़े एवं अपमानसूचक शब्दों का प्रयोग करते हैं वे अत्यन्त नीच मनुष्य हैं ।

५१—यदि कोई महाशय सत्कार, शिष्टाचार प्रदर्शनार्थ आपके सामने वस्तु उपस्थित करके उसे लेने या उसमें से ले लेने का आग्रह करे तो उसे फौरन लेने को उद्यत न हो जाओ, बल्कि पहले आभार प्रदर्शन करते हुए लेने से इन्कार करो । यदि विशेष आग्रह हो तो थोड़ी बहुत लेकर उसकी अभिलाषा पूर्ण करो ।

५२—किसीको देखकर प्रणाम करने के लिए हाथ उठाकर गर्दन, कान, नाक, मुँह, सिर, आदि खुजलाने न लग जाओ । कुछ असभ्य जान-बूझकर सामनेवाले को धोखा देने के लिए ऐसा करते हैं । यदि कहीं ऐसे अंगों में खुजली भी चले, तो किसी सामनेवाले को प्रणाम आदि का धोखा न हो जाय, इसलिए सम्भल कर खुजलाना चाहिए । अपने हाथ को खुजलाने के लिए इस ढंग से ले जाओ कि किसीको भ्रम भी न हो ।

५३—किसी उत्सव, सभा या समाज में पहुँचने पर वहाँके उपस्थित सभ्यों को प्रणाम अवश्य कर लेना चाहिए ।

५४—बहुत दिनों में मिलनेवाले अपने प्रेमी से जिसके साथ

समानता का व्यवहार हो हाथ मिलाना चाहिए। लोगों का ऐसा अनुमान है कि हाथ मिलाने को परिपाटी पाश्चात्य है, किन्तु हाथ मिलाना भारत की अति प्राचीन सभ्यता है। द्वापर में हाथ मिलाने की प्रथा का होना पाया जाता है। बराबरवाले या छोटी उम्रवाले का आलिङ्गन करना चाहिए।

५५—चुम्बन लेकर छोटे बालकों के प्रति प्रेम-प्रदर्शन करना आर्य सभ्यता नहीं है। यह पाश्चात्य-सभ्यता है। भारतीय सभ्यता बालकों का केवल सिर सूँघने की अनुमति देती है।

५६—आपके घर भोजन करनेवाले महाशय को, उसके जूठे पात्र न उठाने दो। या तो खुद आप उठाओ या कोई दूसरा प्रबन्ध करो। अपने अतिथि के जूठे पात्र उठाना धर्म है। यदि आप न उठा सकते हो तो किसी दूसरे से उठवा दो। परन्तु उसे कदापि न उठाने दो, न माँजने दो।

५७—अपने जूठे पात्र, पत्तल, दोने, फलों के छिलके, गुठली वगैरा चीजें जहाँतक हो, अपने पूज्य वयोवृद्ध और वर्ण तथा विद्या में ज्येष्ठ मनुष्य से उठवाने का विचार भी न करो। यदि कोई विशेष प्रबन्ध न हो तो अपना जूठा खुद फेंको और पात्रों को माँजो।

५८—अपने परदेशी सम्बन्धियों को, मित्रों को और माननीय व्यक्तियों को जब वे आपसे विदा हों तो उन्हें थोड़ी दूर तक अपने गाँव से बाहर पहुँचाने के लिए जाना चाहिए। इसी प्रकार यदि उनके आगमन की सूचना प्राप्त हो जावे तो आगे जाकर

सम्मान-पूर्वक अपने घर लाना चाहिए, ताकि उन्हें ज़रा-सा भी कष्ट अनुभव न हो ।

५६—अपने घर आए व्यक्ति से अवश्य बातचीत करो । यदि बातचीत के लिए कोई विषय न हो तो, कुशल समाचार तथा ऐसी ही इधर-उधर की बातें करने लगो । जल, भोजन आदि के लिए पूछना चाहिए । ऐसा न हो कि आप उससे बोलें ही नहीं और वह बुरा मान जावे ।

६०—ऋषि, मुनि, संन्यासी, तपस्वी, महात्मा आदि यदि आपके घर आवें तो, उनके चरणों को जल से धोकर अपने मस्तक से लगाना, घर में छिड़काना, उनकी प्रदक्षिणा करना, आरती करना, परोपकारार्थ उनके चरणों में द्रव्य भेंट करना इत्यादि भारत की प्राचीनतम सभ्यता है । यह विधान अत्यन्त पूजनीय महापुरुषों के लिए है । सच्चे ऋषि मुनियों का ही आदर इस प्रकार होना चाहिए । जो, ढोंगी, पाखण्डी, स्वार्थी और घूर्त मनुष्यों का, ऋषि मुनियों की तरह आदर सत्कार करते हैं, वे मूर्ख हैं ।

६१—अपने अध्यापक को अत्यन्त पूज्य दृष्टि से देखना चाहिए । भारतीय-सभ्यता अपने ज्ञानदाता आचार्य का ईश्वरवत् आदर करने का आदेश देती है । वर्तमान पाश्चात्य शिक्षा ने भारतीयों के हृदय से गुरु-भक्ति का नामोनिशान मिटा दिया है । यहाँ तो—

“गुरुर्ब्रह्मा गुरुर्विष्णु गुरुदेव महेश्वरः ।

गुरु साक्षात्परब्रह्म तस्मै श्री गुरुवे नमः ॥”

ऐसे उच्च विचार गुरु के प्रति किसी युग में रक्खे जाते थे ।

६२—जिससे एक अक्षर भी सीखा हो, उसका आदर करो । जो लोग इसके विरुद्ध आचरण करते हैं वे नीच हैं, कृतघ्न हैं ।

६३—लोगों को अपने यहाँ भोजनार्थ बुलाकर उन्हें भोजन करने के लिए बिना कुछ विछाये जमीन पर बिठाना असभ्यता है । निमन्त्रित व्यक्तियों को अच्छे आसनों पर आदरपूर्वक बिठाओ । भोजन करने के स्थान को सुगन्धित द्रव्य से जलाकर सुगन्धमय कर दो ।

६४—जहाँ लोग भोजन कर रहे हों, वहाँ बीड़ी, सिगरेट, हुक्का, चिलम पीकर बदबू न फैलाओ । वहाँ गन्दा धुआँ उड़ाना असभ्यता है ।

६५—किसीके नामोच्चारण के पूर्व, श्रीयुक्त, श्रीमान्, पंडितजी, सेठजी, ठाकुर साहब, महाशय आदि योग्य शब्द लगाना चाहिए । नाम के अन्त में “जी” शब्द जरूर लगा देना चाहिए । अपने से छोटों के नाम के साथ “जी” न लगा कर आरम्भ में भाई, चिरंजीवि आदि शब्दों का प्रयोग करना चाहिए । जिनका आप, नामोच्चारण करना असभ्यता समझते हों उनके पद, उपनाम आदि से सम्बोधित करो । जैसे मिश्रजी, चौवेजी, वर्माजी, गांधीजी, इत्यादि ।

६६—यदि किसीका नाम मालूम करना हो तो “आप का नाम

क्या है ?” इस तरह पूछना असभ्यता है। नाम पूछने के लिए “श्रीमान् का शुभ नाम ?” “इस्मशरीफ ?” आपका इस्मबुराक ?” आदि आलङ्कारिक वाक्यों का प्रयोग करना चाहिए।

६७—अपना नाम बताने समय “इस शरीर का नाम” “आपके सेवक का नाम” इत्यादि वाक्य लगाकर अपना नामोच्चारण करना चाहिए। अथवा “मुझे..... ( नाम ) कहते हैं।” कभी अपने नाम के आगे पीछे सम्मान सूचक शब्द स्वयं न लगाओ। हमेशा अपना छोटा-सा नाम बताना। अपने नाम के साथ “जी” “पंडित” “साहब” आदि लगाना मूर्खता का चिह्न है।

६८—जिन्हें आप पूज्य दृष्टि से देखते हों, उन्हें किसी प्रकार का थोड़ा बौझ लेकर भी मत चलने दो। उनका बौझ उनके इन्कार करते रहने पर भी आप उनसे लेलो। इसी प्रकार यदि आपके किसी मित्र के पास बौझ हो और आप खाली हाथों हो तो उसे वाँटलो।

६९—गृहस्थ को चाहिए कि संध्या समय अपने घर आये हुए व्यक्ति का अच्छी तरह आतिथ्य करे। उसके सोने बैठने तथा भोजन आदि का भी यथाशक्ति प्रबन्ध कर दो।

७०—आजकल लोग घर आये हुए को सत्कार प्रदर्शनार्थ उसे मादक पदार्थ जैसे चाय, तम्बाकू, बीड़ी, सिगरेट, कसूवा, शराब आदि देते हैं। यह आसुरी सभ्यता है। पाश्चात्य संसर्ग से ही अथवा मूर्खता के कारण ही ऐसी सत्कार-प्रथायें प्रचलित

हो गई हैं ।

७१—अतिथि सत्कार के समय निम्न बातों का ध्यान रखो ।  
यह हमारे देश की अति प्राचीन सभ्यता है । लोगों ने इसे भुला दिया है और केवल देव-प्रतिमाओं की पूजा में इसे जोड़ दिया है—

आवाहन—आगन्तुक महाशय को, आइए, पधारिए, आदि कहकर स्वागत करना ।

आसन—बैठने के लिए आसन देना ।

पाद्य, अर्घ्य—पैर, हाथ धोने के लिए पवित्र एवं उत्तम जल देना ।

अचमन—वाद् में कुछ पेय पदार्थ, जल दूध आदि देना ।

स्नान—स्नान के लिए जल देना । स्नान कराना ।

वस्त्र—धोती वगैरा वस्त्र वाँधने को देना ।

यज्ञोपवीत—नवीन जनेऊ पहनने को देना ।

चन्दन—सुगन्धित द्रव्य चन्दन आदि लेपन करना ।

अक्षत—खूबसूरती के लिए गन्ध में चावल वगैरा चिपकाना ।

पुष्प—फूलमाला, पुष्प, गुलदस्ता वगैरा देना ।

धूप—सुगन्धित द्रव्य जलाना, जिससे अतिथि का मन प्रसन्न हो ।

दीप—यदि सन्ध्या समय हो तो दीपक जलाना ।

नैवेद्य—भोजन कराना ।

ताम्रतूल—पान का बीड़ा देना ।

यह षोडशोपचार नामक विधि भारतीय अतिथ्य की प्राचीन प्रथा है ।



: १२ :

## पढ़ना-लिखना

“भारतीय प्राचीन सभ्यता का आधार अधिकतर आन्तरिक तथा आत्मिक होने के कारण उसमें ऐहिक तथा, पारलौकिक-उन्नति के लिए योग्य मेल था। शारीरिक, आत्मिक, वैज्ञानिक, पारिवारिक, सामाजिक, राष्ट्रीय सब प्रकार की उन्नति उसके अन्तर्गत थी।”

—डा० जेम्सकजिन्स

१—लिखते हुए व्यक्ति की आज्ञा प्राप्त किये बिना उसका लिखा हुआ, पढ़ने की कोशिश भूलकर भी न करो। बहुत से लोग इस हरकत से वाज नर्ही आते। ऐसे लोगों को बिलकुल असभ्य ही समझना चाहिए।

२—यदि कोई मनुष्य लिख पढ़ रहा हो तो, उसके पीछे, खड़े रहकर चुपचाप पढ़ने की चेष्टा करना अनुचित है।

३—यदि दृष्टि में किसी प्रकार का दोष नहीं है तो, बिलकुल आँखों के पास कागज को लेजाकर पढ़ना या लिखना बुरी बात है।

४—कई लोगों की आदत होती है कि पेन्सिल से लिखते समय उसकी नोक को मुँह में लेकर थूक लगाते हैं। ऐसा करने से अक्षर कुछ अधिक काले हो जाते हैं किन्तु वह आदत ठीक नहीं है। कोमल (Soft) पेन्सिल से बिना थूक लगाये ही अच्छा लिखा जा सकता है। पवित्रता की दृष्टि से भी पेन्सिल को मुँह में लेना ठीक नहीं है। क्योंकि पेन्सिल में सरस लगता है, जो एक निष्कृष्ट चीज है और यह भी संभव है कि पेन्सिल को किसी दूसरे ने भी मुँह में ली हो।

५—कई बिनाने वालक, अपनी स्लेट पट्टी पर लिखे अक्षरों को थूक लगाकर साफ करते हैं, यह आदत बहुत बुरी है।

६—लिखते समय कलम और हाथ स्याही में लतपत न करो। इतनी होशियारी से लिखना चाहिए कि, कलम ऊपर तक स्याही से सराबोर न हो और हाथ को स्याही का ज़रा भी दाग न लगाने पावे।

७—कलम में स्याही उतनी ही भरे कि छींट कर कम न करना पड़े। कलम में खूब स्याही भरकर, इधर उधर फटकार कर, दीवारें या फर्श खराब करना असभ्यता है।

८—दावात में से स्याही लेते वक्त, कलम को उसमें जोर-जोर

से मत पटको । बल्कि इतने आहिस्ते कलम डुवोओ कि आवाज न हो ।

६—लिखते वक्त इस बात का खूब ध्यान रखो कि, वदन पर, कपड़ों पर, और कागज पर स्याही का एक भी छिंटा न गिरनेपावे ।

१०—कई लोग कलम साफ करने के लिए उसे अपने वालों में पोंछ लेते हैं । यह असभ्यता है । स्याही में एक प्रकार की बद्बू होती है, इसके अलावा यदि बाल बड़े न हुए तो चमड़ी पर स्याही के निशान लग जाते हैं । और वालों में यदि तेल हुआ तो कलम चिकनी हो जाती है, जिससे लिखने में बड़ी तकलीफ होती है ।

११—कई लोगों की आदत होती है कि हाथ में कलम आते ही कुछ-न-कुछ लिखना आरंभ कर देते हैं । जो चीज सामने आई उसी पर लिखना आरंभ हो जाता है । धीरे-धीरे यह मर्ज इतना बढ़ जाता है कि फिर अच्छे-अच्छे कागज पर और पुस्तकों पर भी लिख देने में ज़रा देर नहीं करते । यह असभ्यता है ।

१२—इसी तरह कुछ लोगों की आदत होती है कि कैची हाथ में आते ही उसे चलाने लगते हैं । जो कुछ सामने आया उसपर हाथ साफ किया । ठाले बैठे कागज ही काटा करते हैं यह बुरा है ।

१३—प्रायः देखा गया है कि असभ्य लोग छपी हुई पुस्तकों में भी चाहे जो अण्ट-शण्ट बातें लिख मारते हैं । पुस्तकें पढ़ने के लिए हैं न कि लिखने के लिए । अपनी या दूसरे की पुस्तक पर कुछ भी न लिखो । इसी प्रकार समाचार पत्रों और मासिक-पत्रों

पर भी कुछ नहीं लिखना चाहिए। दूसरे से माँगकर, पढ़ने के लिए लाई हुई चीजों का विशेष ध्यान रखना चाहिए।

१४—जब किसीको कोई बात सुनानी हो तभी बोलकर पढ़ना चाहिए, अन्यथा चुपचाप मन ही मन पढ़ना ठीक है।

१५—बहुत से लोग पुस्तक बाँचते समय बोलते तो नहीं, परन्तु ओठ हिलाते हैं। आँखें बगैरा चलाकर इशारे और भाव-भंगी भी करते हैं, यह आदत बुरी है।

१६—बिना आज्ञा-प्राप्त किये, किसीके पत्र-व्यवहार को जानने या पढ़ने की इच्छा करना बहुत ही बुरा है। किसीके दफ्तर में जाकर वहाँके कागज-पत्रों को पढ़ने की चेष्टा करना असभ्यता है। जब कि आपका उन कागज पत्रों से कोई सम्बन्ध ही नहीं तब पढ़ने का प्रयत्न भी क्यों किया जाय? माना कि आप दफ्तर के कर्मचारी के अथवा मालिक के सम्बन्धी हैं या मित्र हैं, किन्तु दफ्तर की कार्यवाही को जानने की चेष्टा का नाम सम्बन्ध या मित्रता नहीं है।

१७—साप्ताहिक अथवा मासिक पत्रों को गोलमोल घड़करके या तोड़-मरोड़कर जेब में या हाथ में रखने का ढंग बहुत ही बुरा है। ऐसा करने से वे खराब हो जाते हैं। थोड़े ही समय में मरे हुए पत्ती के पंखों की तरह कागज अस्त-व्यस्त होकर बिखर जाते हैं।

१८—पुस्तकों पर बैठना अनुचित है। उनको पैर से न छुओ, और न उनके पृष्ठ मुड़ने दो।

१६—जो बात दूसरों के लिए लिखो उसमें पढ़नेवालों की सुविधा का भी ध्यान रखो। अच्छर साफ और शुद्ध लिखो ताकि पढ़नेवालों को किसी प्रकार का कष्ट न हो। बहुत जल्दी-जल्दी और न पढ़े जानेवाले अच्छरों के लिखने में पाण्डित्य न मान बैठो। हमेशा यह ध्यान रखो कि अच्छर साफ-सुथरे सुवाच्य और शुद्ध हों। पत्र व्यवहार में विशेष ध्यान रखो।

२०—किसी दूसरे की पुस्तक यदि आप माँगकर पढ़ने के लिए लाये हैं तो उस पर अपना नाम अथवा और कोई बात न लिखो। यहाँ तक कि आप पुस्तक के मालिक का नाम लिखने तक की कृप न करें। पुस्तक मैली न होने दो, पृष्ठों के कोने न मुड़ने दो।

२१—पुस्तकें अथवा दूसरी पाठ्य सामग्री ऐसी जगह न रखें जहाँसे उन्हें बालक उठाकर खराब कर सकें।

२२—पाठशाला में, पढ़ने लिखने के अतिरिक्त, खेलकूद, लड़ाई, झगड़ा, मारकूट, घूमामस्ती, वगैरा अन्य कार्य न करो। हमेशा इस बात को ध्यान में रखो कि, पढ़ने के समय पढ़ो, और खेलने के समय खेलो।

२३—जिस किसीसे पुस्तक पढ़ने के लिए, माँगकर लाये हो उसे पढ़कर तुरन्त लौटा दो। इस बात को राह न देखो कि बिना मांगे पुस्तक न लौटाई जाय !

२४—अगर आपको पुस्तकें पढ़ने का समय नहीं मिलता तो, माँग-माँग कर पुस्तकें घर में ढेर कर लेना अनुचित है पढ़ने

का अवकाश न हो तो बिना पढ़े ही पुस्तक लोटा दो । रखकर बैठ न जाओ ।

• २५—माँगकर लाई हुई दूसरों की पुस्तक को हड़प जाना, या उसका रूप रंग बदलकर अपनी बना बैठना बहुत भद्दा है ।

• २६—यदि कोई व्यक्ति लिख पढ़ रहा हो तो, उसके पास बैठकर किसी पुस्तक को जोर-जोर से बोलकर पढ़ना, या बातचीत करना अनुचित है ।

• २७—पुस्तकालय या वाचनालय में जाकर पुस्तक अथवा समाचार पत्र जोर से पढ़ना बुरी बात है ।

• २८—पढ़ते लिखते व्यक्ति से, बातें करना या ऐसा कोई काम करना जिससे उसके कार्य में विघ्न पड़े—अथवा ध्यान भंग हो जाय, अत्यन्त बेहूदापन है ।

• २९—किसीके गुप्त कागज पत्र को, उसके स्वामी की आंखें बचाकर, चोरी से पढ़ने का प्रयत्न करना हीन काम है ।

• ३०—धर्म पुस्तकों को पैर लगाना, जमीन पर रखना, अपवित्र दशा में छूना और उनके पृष्ठ लौटते समय थूक लगाना अनुचित है ।

३१—पुस्तकों के पृष्ठों को, थूक लगाकर पलटने की आदत न डालो । यह बिनौनी आदत है । इसके लिए स्पंज (Sponge) या पानी में भीगी हुई कपड़े की गीली गद्दी अथवा नमदा काम में लाया जा सकता है । पृष्ठ लौटने के लिए जब पानी की ज़रूरत हो तो इन पर अँगुली लगाकर पृष्ठ लौटो ।

## स्त्रियों के साथ व्यवहार

“यत्र नार्यस्तु पूज्यन्ते रमन्ते तत्र देवताः ।  
यत्रैतास्तु न पूज्यन्ते सर्वास्तत्राफलाक्रियाः ।”

—मनु

१—यदि स्त्रियाँ आसपास में हों और आपको उस समय खॉसी आती हो या कण्ठ में कक हो तो उस समय खॉसना-खखारना जैसे-तैसे रोकलो । यदि न हो सके तो आड़ में जाकर खॉसो या इस तरह से खॉसो कि स्त्रियों का ध्यान आपकी ओर आकर्षित न हो ।

२—यदि कहीं स्त्रियाँ बैठी हों तो पुरुष को वहाँ चुपचाप नहीं जाना चाहिए । यदि वहाँ जाना हो तो ऐसा कोई शब्द करके आगे बढ़ो कि उन्हें तुम्हारा आना पहले से ही मालूम होजावे ।

३—स्त्रियों की ओर देखकर पुरुषों को अपना मुंह किसी दूसरी ओर कर लेना चाहिए । उन्हें टकटकी लगाकर, धूरकर





जातियों में विवाद के समय स्त्रियों से हँसी मजाक होता है; यह बहुत ही बुरी बात है। पर स्त्री से हँसी दिल्लगी करना अधम मनोवृत्ति का सूचक है।

११—किमी पुरुष से आपका भले ही कितना भी प्रेम क्यों न हो; किन्तु उसकी पत्नी के पास एकान्त में अत्यन्त पवित्र भावों को लेकर भी न रहो।

१२—पराई स्त्री को अपनी मा के समान, पराए द्रव्य को धूल के समान और प्राणीमात्र को अपने समान समझो।

“मातृवत् परदारेषु परद्रव्येषु लोष्ठवत्।

आत्मवत् सर्वभूतेषु यः पश्यति स पण्डितः॥”

१३—स्त्रियों से लड़ाई भगड़ा करना, वादविवाद करना या उन्हें मारने के लिए हाथ उठाना असभ्यता है। स्त्री-जाति की सदैव इज्जत करो।

“यत्रनार्यस्तु पूज्यन्ते रमन्ते तत्र देवताः।”

१४—अपनी स्त्री को कभी नहीं मारना-पीटना चाहिए। स्त्री के साथ ऐसा उत्तम व्यवहार रखो कि यह अवसर ही नहीं आने पावे। स्त्रियों पर हाथ उठाने वाला ‘मर्द’ नहीं कहा जा सकता। जहाँ स्त्रियों के साथ अच्छा व्यवहार होता है वहीं सुख शान्ति और आनन्द निवास करते हैं।

“सन्तुष्टो भार्यया भर्ता भर्त्राभार्यातथैव च।

यस्मिन्नेव कुलेनित्यं कल्याणं तत्रवैश्रुवम्॥”

१५—स्त्रियों को बुरी दृष्टि से देखना, उन्हें कष्ट देना, सताना, ओढ़ने-पहिनने को कम या खराब देना नीचता है।

१६—स्त्रियों के चरित्र पर कुत्सित भाव प्रकट करना, उनके चरित्र-विषयक झूठी, गन्दी बातों का प्रचार करना हलकापन है।

१७—छोटी-छोटी लड़कियों का चाहे जिसके साथ विवाह कर देना, चाहे जैसा वर ढूँढ़कर उसके साथ विवाह कर देना, पैसे लेकर किसी भी बूढ़े के हवाले कन्या कर देना, नितान्त जंगली प्रथा है।

१८—कन्या पाठशालाओं के आसपास घूमना, अकारण ही पाठशाला में जाना, अध्यापिकाओं से बातचीत करना, पुरुषों के लिए अनुचित है।

१९—जहाँ स्त्रियाँ स्नान करती हों, वहाँ न जाओ। ऐसे घाटों पर, जो स्त्रियों के नहाने के लिए नियुक्त हों, न जाओ। ऐसे स्थानों के पास से भी न निकलो।

२०—नग्न स्त्रियों को देखना, या उन्हें नग्न दशा में देखने की चेष्टा करना पाप है।

२१—भिक्षुक स्त्रियों को बुरी तरह मत झिड़को। उन्हें आदर-पूर्वक जो आपसे बन सके दो। यदि वे विपद्ग्रस्त हों और किसी विधवाश्रम, अनाथालय, या वनिताश्रम वगैरा में जाकर रहना चाहें तो उन्हें पहुँचा दो। भूलकर मातृजाति का अपमान न करो। बूढ़ी-स्त्रियों को मातृ-तुल्य आदर देकर उन्हें अवश्य

यथाशक्ति अन्न, जल-वस्त्र आदि दो ।

२२—विधवाओं के साथ कठोर व्यवहार न करो । उनके साथ अत्यन्त नम्रता एवं सहानुभूतिपूर्ण हृदय से व्यवहार करो । जो लोग विधवाओं को अशुभ मान कर उन्हें रातदिन झिड़कते या डाँटते रहते हैं, वे अनुचित बात करते हैं । उन्हें कष्ट देना या उनकी भर्त्सना करना, हमारे कष्टों की खास जड़ है ।

---

: १४ :

## नारी-सभ्यता

“भारतीय सभ्यता के अनुसार स्त्रियाँ मातृरूपा हैं। हमें उनका सम्मान करना चाहिए।”

—मदनमोहन मालवीय

१—स्त्रियों को दूकानदारी नहीं करनी चाहिए। जवान स्त्रियों का दूकान पर बैठकर लेनदेन करना, और पुरुषों के साथ भाषण करना, अपने आचरण को कलंकित करना है। जो स्त्रियाँ दूकानदारी करती हैं, लोगों की नज़र में उनका चरित्र सन्देहपूर्ण हो जाता है।

२—स्त्रियों को चाहिए कि पुरुषों के साथ व्यर्थ ही अनावश्यक बातचीत न करें। आवश्यकता आ पड़ने पर नीची दृष्टि करके उनसे बोलना चाहिए। आवश्यकता से अधिक नहीं बोलना चाहिए।

३—स्त्रियों को चाहिए कि उच्च स्वर से कभी न बोलें। हमेशा

मन्द स्वर से शान्तिपूर्वक बोलने की आदत डालें । यदि इस बात का ध्यान पितृ के घर वचपन में रक्खा जाय तो उत्तम हो ।

४—अपने घर के द्वार में बैठकर या खड़ी होकर बातचीत करना अनुचित है । घर के ऐसे द्वार पर जो गली या सड़क की ओर हो, स्त्रियों को नहीं बैठना चाहिए । कुछ स्त्रियाँ द्वार में तो बैठती हैं, किन्तु किवाड़ की ओट कर लेती हैं । यह भी ठीक नहीं है ।

५—सूर्यास्त के समय या उसके बाद अपने घर के द्वार में या द्वार के पास, या बाहर, स्त्रियों का बैठना या खड़े रहना अनुचित है । ऐसी स्त्रियाँ चरित्रहीन गिनी जाती हैं ।

६—बहुतेरी बहिनें, जिनका गोरा रंग होता है, सुई वगैरा से अंग-विशेष पर गोदकर उसमें लाल या नीला रंग भरकर सदैव के लिए चिह्न बना लेती हैं । ऐसा वे खूबसूरत बनने के लिए करती हैं । यह ठीक नहीं है । यह जंगली प्रथा है । ठोड़ी, गाल, कनपटी पर तथा हाथ या पैरों पर गुदने गुदाना असभ्यता है ।

७—जो स्त्रियाँ अधिक जेवर पहनती हैं वे असभ्य मानी जाती हैं । अनाप-शनाप जेवरों को अपने शरीर पर लादना अनुचित है । जेवर पहनना ही ठीक नहीं है । स्त्रियों का भूषण तो उनका शील एवं उत्तम चरित्र है ।

८—कानों में बहुतेरे छेद कराके उनमें वालियाँ तथा दूसरे जेवर पहनना बेहूदापन है । कई स्त्रियाँ कानों को इतना छिदाती हैं कि वे चलनी बन जाते हैं । कर्णभूषणों के भार से कान चुरी

तरह लटकने लगते हैं जो बदसूरती उत्पन्न करते हैं।

६—कई स्त्रियाँ बहुत ही महीन वस्त्र ओढ़ना या पहनना पसन्द करती हैं। यह निर्लज्जता-सूचक है। घर के बाहर तो कुलीन स्त्री को कदापि ऐसे वस्त्र नहीं पहनने चाहिए। कई स्त्रियाँ महीन धोती बाँधकर मर्दों के सामने स्नान करती हैं। ऐसी स्त्रियों के प्रति समाज के विचार बड़े ही घृणित हो जाते हैं।

१०—स्त्रियों को उचित है कि अपने पति के सो जाने के बाद सोवें और उठने के पहिले उठें। पति से पूर्व ही नहीं, बल्कि घर के सभी पुरुषों से पहले सोकर उठ जाना चाहिए। लोगों के उठ जाने के बाद तक बिछौने पर पड़े रहना लज्जा की बात है।

११—अपने घर के लोगों के साथ बनावटी शर्म दिखाना, घूँघट निकालना, पर्दा करना और बाहरी लोगों से खुल्लमखुल्ला बोलचाल करना, स्त्रियों के शील में सन्देह उत्पन्न करता है। लज्जा वही है जो बाहर-भीतर समान हो।

१२—स्त्रियाँ यदि अपने नाते-रिश्तेदारों से लज्जा प्रदर्शनार्थ पर्दा करती हैं तो उन्हें, धोबी, भंगी, चूड़ीवाले, गोटेवाले, और घर के नौकरों से भी लज्जापूर्वक व्यवहार करना चाहिए। ऐसा न करना लज्जा का ढोंग करना है।

१३—ओरतों को मार्ग में चलते हुए और ऐसे स्थानों में जहाँ पुरुषों का आवागमन हो—खूब चिल्ला-चिल्लाकर आपस में बातचीत नहीं करनी चाहिए।

१४—स्त्रियों को उचित है कि एकान्त में पर पुरुष से

वातचीत न करें। यदि ऐसा अवसर भी आजावे तो वहाँ से हटजाना चाहिए। नीतिकारों ने तो तरुणी को एकान्त में अपने भाई तथा पिता से भी मिलना मना किया है।

१५—ऐसे खुले स्थानों में जहाँ पुरुषों की दृष्टि जाती हो, स्त्रियों को कभी भी नहीं सोना चाहिए। एकान्त में अद्वय के साथ सोने का ध्यान सदैव रखना चाहिए।

१६—पनघट पर पानी भरने के लिए जाना और वहाँ जोर-जोर से दूसरी स्त्रियों के साथ वातचीत करना, हँसना या लड़ना-झगड़ना अनुचित है।

१७—जंगल में—गाँव के बाहर, लकड़ी या कण्डे बीनने जाना और विशेषतः अकेली जाना ठीक नहीं है।

१८—जहाँ पुरुषों का समाज हो, वहाँ अकारण ही स्त्रियों का जाना अनुचित है।

१९—कई जातियों में, विवाह आदि के अवसर पर स्त्रियाँ भी भोजनार्थ जाती हैं। कुछेक हलके-स्वभाववाली स्त्रियाँ भोजन करते समय मिठाई वगैरा चुराकर घर ले आती हैं। यह कार्य बहुत ही अनुचित है।

२०—ऊँचे और अधिक घेरेवाले घाघरे ( लहँगे ) पहनना ठीक नहीं है। कुछ स्त्रियाँ पैरों में खूब ऊपर तक जेवर पहिनती हैं और उन्हें दिखाने के लिए ऊँचा घाघरा पहिनती हैं। यह ठीक नहीं है।

२१—आँगी ( चोली ) की खूबसूरती और जेवरों की झलक

दिखाने के लिए ऊँचे और ओछे कपड़े पहिनना या बारीक वस्त्र धारण करना भद्दा है।

२२—कई स्त्रियाँ दाँतों में छेद कराके सोने की कीलें लगवाती हैं। कई स्त्रियाँ सोने की या नकली सोने की चोंपें दाँतों में बिठाती हैं। ये दोनों ही बातें गंवारूपन की हैं।

२३—कई स्त्रियाँ नित्य अपने वालों को रोज-रोज नहीं सँवारतीं। एक रोज धोकर, तेल डालकर, गूँथकर और आगे के वालों को गोंद वगैरा से चिपकाकर १०-१५ दिन का भगड़ा निपटा देती हैं। यह ठीक नहीं है।

२४—सिर के आगे के वालों को गोंद से चिपका कर उनपर गोटा, पन्नी वगैरा लगाकर अपनी सजावट करना अब अच्छा नहीं लगता।

२५—स्त्रियाँ अपने सामने कपाल पर वालों के साथ गूँथकर एक आभूषण धारण करती हैं, जिसे 'बोर' कहते हैं। असभ्य स्त्रियाँ इस बोर के चारों ओर मोती लगा-लगाकर उसे २॥ से ३ इंच तक चौड़ा बना लेती हैं। दूर से यह दिखने में बरों का छत्ता-सा मालूम होता है। मारवाड़ की स्त्रियों में या उनके संसर्ग में रहने वाली स्त्रियों के सिरों में प्रायः ऐसा बोर देखा जाता है। स्त्रियाँ और कुछ अनजान लोग इसे अच्छा समझते हैं, परन्तु वास्तव में तो यह एक भद्दा आभूषण है।

२६—घुंघट में से, एक आँख द्वारा, अंगुलियों के सहारे कपड़े का एक छेद-सा बनाकर लोगों की ओर देखना, या बाज़ार में





३३—स्त्रियों को कभी भी भदे, निरर्थक, व्यर्थ के गीत नहीं गाने चाहिए। देखा जाता है कि राजपूताना, मध्यप्रान्त, मध्यभारत, आदि की रहनेवाली स्त्रियाँ जो गीत गाती हैं वे प्रायः जेवर, वस्त्र, मिठाई, पलंग, महल, और स्त्री पुरुष के प्रेम-विषयक होते हैं। ये गीत कभी-कभी इतने भदे होते हैं, कि सुनने में भी शर्म आती है। ऐसे गीत गाना नितान्त असभ्यता है।

३४—किसीके यहाँ जब कोई मेहमान आता है या कोई उत्सव होता है तो स्त्रियाँ उनके यहाँ जँवाई गवाने, देवर गवाने जाती हैं। यह अनुचित है। इसी प्रकार विवाह आदि में गालियाँ, सीठने गवाए जाते हैं—यह भी बुरा है। क्योंकि गीतों में प्रायः ऐसी बातों का जिक्र रहता है जो उनके घर की स्त्रियों के मुँह से ही ही शोभा देता है और सार्थक होता है। साथ ही जिन पुरुषों के स्वागत-सत्कार में गीत गवाये जाते हैं वे गीत गानेवाली सभी स्त्रियों से हंसी-मजाक-सा करते रहते हैं। यह अनुचित है। सभ्य स्त्रियों को उचित है कि ऐसे असभ्य समाज में भूल कर भी कदम न रक्खें।

३५—स्त्रियों को चाहिए कि अपने देवर, दामाद और दामाद के नाते-रिश्तेदार आदि पुरुषों से भी कभी फ़ोश मजाक न करें।

३६—घर-गृहस्थी के काम से फ़ुर्सत पाने के बाद स्त्रियों को चाहिए कि अपना समय पठन-पाठन में बितावें। अपने छोटे-छोटे बच्चों को, मोहल्ले के बालकों को और पड़ोसियों को पढ़ना-लिखना सिखाया करें या उन्हें उपदेश दिया करें। फ़ुर्सत में गप्पें मारना,

दूसरों के घरों की भली-बुरी बात करना, लड़ना-भगड़ना, घर-फोड़ी बातें करना, सोना, जुएँ मारना आदि काम असभ्य स्त्रियों के हैं।

३८—बहुत-सी स्त्रियों का पैर घर में नहीं टिकता। ज़रास! अवकाश पाते ही वे दूसरों के घर चकर लगाती हैं। पराये घरों में स्त्रियों का बेकाम घूमना-फिरना अनुचित है।

४६—स्त्रियों को चाहिए कि कभी मादक द्रव्य सेवन न करें। कई स्त्रियाँ जर्दा-तमाखू खाती-पीती हैं, यह बहुत ही बुरी बात है। हुलास—नासिका—सूँघना बुरा है। इसी प्रकार पान में जर्दा, सुरती वगैरा खाना भी ठीक नहीं है। तम्बाकू, चाय, भांग, अफीम, शराब वगैरा बहुत ही घातक पदार्थ हैं। इनसे सदैव बचाना चाहिए।

# सस्ता साहित्य मण्डल की सर्वोदय साहित्य माला के प्रकाशन

[ नोट— \* चिन्हित पुस्तकें अप्राप्य हैं ]

१. दिव्य-जीवन	I=)	२५. स्त्री और पुरुष	II)
२. जीवन-साहित्य	१I)	२६. सफाई	I=)
३. तामिल वेद	III)	२७. क्या करें ?	१)
४. भारत में व्यसन		२८. हाथकी कताई-बुनाई*	II=)
और व्यभिचार	III=)	२९. आत्मोपदेश*	I)
५. सामाजिक कुरीतियाँ*	III)	३०. यथार्थ आदर्श जीवन*	III=)
६. भारत के स्त्री-रत्न	३)	३१. [देखो नवजीवन माला]	
७. अनोखा*	१I=)	३२. गंगा गोविंदसिंह*	II=)
८. ब्रह्मचर्य-विज्ञान	III=)	३३. श्री रामचरित्र	१I)
९. यूरोप का इतिहास	२)	३४. आश्रम-हरिणी*	I)
१०. समाज-विज्ञान	III)	३५. हिंदी मराठी कोष*	२)
११. खदर का		३६. स्वाधीनता के सिद्धान्त*	II)
संपत्ति-शास्त्र*	III=)	३७. महान् मातृत्व की ओर	III=)
१२. गोरों का प्रभुत्व*	III=)	३८. शिवाजी की योग्यता	I=)
१३. चीन की आवाज़*	I=)	३९. तरंगित हृदय*	II)
१४. द. अ. का सत्याग्रह	१I)	४०. हालैण्ड की राज्यक्रांति	१II)
१५. विजयी वारडोली*	२)	४१. दुखी दुनिया	I=)
१६. अनीति की राह पर	II=)	४२. जिन्दा लाश*	II)
१७. सीता की अग्निपरीक्षा	I=)	४३. आत्मकथा [ नवीन सस्ता	
१८. कन्या-शिक्षा	I)	संस्करण ] १), १II)	
१९. कर्मयोग	I=)	„ [ संक्षिप्त संस्करण ]	II)
२०. कलवार की करनूत	=)	४४. जब अंग्रेज आये*	१I=)
२१. व्यावहारिक सभ्यता	II)	४५. जीवन-विकास	१I)
२२. अंधेरे में उजाला	II)	४६. किसानों का विगुल*	=)
२३. स्वामीजी का बलिदान*	I=)	४७. फांसी	I=)
२४. हमारे जमाने की गुलामी*	I)		



## ‘नवजीवनमाला’ की पुस्तकें

१. गीताबोध—महात्मा गांधी-कृत गीता का सरल तात्पर्य—  
( दूसरी बार ) —)॥

२. मंगल प्रभात—महात्मा गांधी के जेल से लिखे सत्य, अहिंसा, ब्रह्मचर्य आदि व्रतों पर प्रवचन ( चौथी बार ) —)

३. अनासक्तियोग—महात्मा गांधी-कृत गीता की टीका  
( सातवीं बार ) =), ≡), !)

४. सर्वोदय—रस्किन के Unto This Last का गांधीजी द्वारा किया गया रूपान्तर ( तीसरी बार ) —)

५. नवयुवकों से दो बातें—प्रिंस क्रोपाटकिन के A word to Youngmen का अनुवाद ( तीसरी बार ) —)

६. हिन्द-स्वराज—महात्मागांधी की भारत की मौजूदा समस्या पर लिखी गई प्राचीन पुस्तक जो आज भी ताजी है—  
( दूसरी बार ) ≡)

७. गांधीजी का मार्ग—आचार्य कृपलानी ने इस पुस्तिका में बड़ी सरलता से बताया है कि आज के कशमकश के जमाने में हमें गांधीजी के बताये रास्ते से ही आजादा मिल सकती है। —)

८. किसानों का सवाल—डा० अहमद की इस छोटी-सी पुस्तिका में भारत के इन गरीब प्रतिनिधियों के सवाल पर बड़ी सुन्दरता से विचार किया गया है। ( तीसरी बार ) =)

६. ग्राम-सेवा—ग्राम-सेवा के रूप, साधन और प्रकार पर महात्मा गांधी ने इसमें विशद प्रकाश डाला है ( दूसरी बार ) =)

१०. खादी और गादी की लड़ाई—आचार्य विनोबा के खादी और समाज-सेवा-सम्बन्धी लेख और व्याख्यानों का संग्रह =)

११. मधुमक्खी-पालन—श्री चित्रे ने इस पुस्तक में मधु-मक्खियों के पालनके बारे में प्रकाश डाला है और बताया है कि किस प्रकार हम इस ग्रामोद्योग के द्वारा बेकारों को काम दे सकते हैं =)

१२. गांधी का आर्थिक सवाल—गांधी के आर्थिक प्रश्नों तथा उनको हल करने की योजनाओं का ग्राम-सेवक विद्यालय के अध्यापक, श्री भवेरभाई पटेल ने इस पुस्तक में संग्रह किया है =)

१३. राष्ट्रीय गायन—देश-भक्तिपूर्ण राष्ट्रीय गायनों का संग्रह ( दूसरी बार ) =)

१४. खादी का महत्व—श्री गुलजारीलाल नन्दा-द्वारा लिखा खादी विषयक प्रमाणिक और खादी की महत्ता और उपयोगिता बताने वाला निबंध । =)



# सस्ता-साहित्य-मण्डल की सामयिक साहित्यमाला की पुस्तकें

## १—कांग्रेस का इतिहास ( १९३३-३८ )

यह पुस्तक कांग्रेस इतिहास ( १८८५-१९३५ ) के परिशिष्ट के रूप में है। मूल पुस्तक डा० पट्टाभि सीतारामैया ने सन् १९३५ में हुई कांग्रेस स्वर्ण जयन्ती पर प्रकाशित कराने को लिखी थी। मूल्य १-)

## १—दुनिया का रंगमंच ( १९३३-३८ )

पं० जवाहरलाल नेहरू द्वारा लिखी गई यह पुस्तक 'विश्व इतिहास की झलक' के परिशिष्ट के रूप में है। सन् १९३३ से लेकर १९३८ तक की देश-विदेश की राजनैतिक स्थिति पर यह पुस्तक प्रकाश डालती है। मूल्य १)

## ३—हम कहाँ हैं ?

यह पुस्तक पं० जवाहरलाल नेहरू के लेखों का संग्रह है। देश और कांग्रेस की वर्तमान स्थिति का इस पुस्तक में सिंहावलोकन है। मूल्य=)

## ४—युद्ध-संकट और भारत

यह पुस्तक वर्तमान यूरोपीय युद्ध, ब्रिटिश सरकार की नीति और भारत के रुख पर प्रकाश डालती है। ब्रिटिश सरकार की घोषणाएँ, महात्मा गांधी, डा० राजेन्द्रप्रसाद, पं० जवाहरलाल नेहरू, कांग्रेस-कार्यसमिति और महासमिति के सितम्बर १९३६ से लेकर २६ जनवरी तक के वक्तव्यों, लेखों आदि का संग्रह है। मूल्य १।



### ५—सत्याग्रहः क्यों, कब और कैसे ?

इस पुस्तक में महात्मा गांधी के सत्याग्रह के स्वरूप, आवश्यकता और उसके लिए उचित समय, पर ताजे लेखों का संग्रह है। परिशिष्ट में पं० जवाहरलाल नेहरू का लेख, 'स्वतन्त्रता-दिवस की प्रतिज्ञा' आदि दिये गए हैं। मूल्य ३)

### ६—राष्ट्रीय-पंचायत

इस पुस्तक में दिखाया गया है कि राष्ट्रीय-पंचायत ही किस प्रकार देश की वैधानिक समस्या को सुलझा सकती है। महात्मा गांधी, पं० जवाहरलाल नेहरू, डा० पद्मिनी सीतारामैया, श्री एम० एन० राय, श्री सम्पूर्णानन्द आदि के लेखों का संग्रह—मूल्य १)

---





